



Gabra tal-ġurisprudenza

KONKLUŻJONIJIET TAL-AVUKAT ĠENERALI
CAMPOS SÁNCHEZ-BORDONA
ipprezentati fit-3 ta' Diċembru 2020¹

Kawża C-705/19

Axpo Trading Ag

vs

Gestore dei Servizi Energetici SpA — GSE

(talba għal deċiżjoni preliminari mressqa mill-Consiglio di Stato (il-Kunsill tal-Istat, l-Italja))

“Domanda preliminari — Moviment liberu tal-merkanzija — Promozzjoni tal-użu tal-enerġija prodotta minn sorsi rinnovabbli — Importazzjonijiet tal-elettriku ġejjin mill-Isvizzera — Dispożizzjoni nazzjonali dwar l-obbligu ta' xiri ta' ċertifikati ħodor — Taxxa b'effett ekwivalenti għal dazju doganali — Taxxa interna diskriminatorja — Miżura b'effett ekwivalenti għal restrizzjoni kwantitattiva fuq l-importazzjoni — Għajjuna mill-Istat — Trasferiment tar-riżorsi tal-istat — Selettività tal-għajjuna — Trattat bejn l-Unjoni Ewropea u l-Isvizzera”

1. Id-Direttiva 2009/28/KE², li mill-1 ta' Lulju 2021 ser tiġi ssostitwita bid-Direttiva (UE) 2018/2001³, tat spinta kbira lill-użu tal-enerġija minn sorsi rinnovabbli. Wieħed mill-mekkaniżmi jew “skemi ta' appoġġ” li tipprevedi sabiex tincéntiva l-produzzjoni ta' dan it-tip ta' enerġija huwa dak ta' ċertifikati ħodor (iktar 'il quddiem, iċ-“ĊH”)⁴.

2. Meta fl-2005 evalwat il-mekkaniżmi ta' appoġġ għall-elettriku ġġenerat minn sorsi tal-enerġija rinnovabbli (iktar 'il quddiem, l-“E-FER”), il-Kummissjoni ġabret fil-qosor u f'dawn it-termini, l-iskema ta' ĊH li tintuża, fost Stati Membri oħrajn, mill-Italja: “f'konformità mal-iskema ta' ċertifikati ħodor [...], l-E-FER jinbiegħ bil-prezzijiet tas-suq tal-enerġija konvenzjonali. Sabiex tiġi ffinanzjata l-ispiża addizzjonali tal-ġenerazzjoni tal-enerġija minn sorsi rinnovabbli u jiġi ggarantit li tiġi prodotta l-kwantità mixtieqa, il-konsumaturi kollha (jew, f'xi pajjiżi, il-produtturi) huma obbligati jixtru numru partikolari ta' ċertifikati ħodor mill-produtturi tal-E-FER skont percentwali fiss, jew sehem, tal-konsum/tal-produzzjoni totali tagħhom tal-elettriku [...] [traduzzjoni mhux uffiċjali]”⁵.

¹ Lingwa originali: l-Ispanjol.

² Direttiva tal-Parlament Ewropew u tal-Kunsill tat-23 ta' April 2009, dwar il-promozzjoni tal-użu tal-enerġija minn sorsi rinnovabbli u li temenda u sussegwentement tħassar id-Direttivi 2001/77/KE u 2003/30/KE (ĠU 2009, L 140, p. 16).

³ Direttiva tal-Parlament Ewropew u tal-Kunsill tal-11 ta' Diċembru 2018 dwar il-promozzjoni tal-użu tal-enerġija minn sorsi rinnovabbli (ĠU 2018, L 328, p. 82, bir-rettifika fil-ĠU 2020, L 311, p. 11). Hija tikkonsolida d-Direttiva 2009/28, li t-tħassir tagħha huwa previst għall-1 ta' Lulju 2021. Għaldaqstant hija inapplikabbli *ratione temporis* f'din il-kawża.

⁴ Sistemi oħra ta' appoġġ jistgħu jikkonsistu fi primjums tar-rati, proċeduri għas-sejha għal offerti u inċentivi fiskali.

⁵ COM/2005/0627 final, Komunikazzjoni tal-Kummissjoni tas-7 ta' Diċembru 2005, dwar l-appoġġ għall-elettriku ġġenerat minn sorsi tal-enerġija rinnovabbli.

3. Il-Qorti tal-Ġustizzja diġà ddeċidiet dwar iċ-ĊĦ, b'mod partikolari, mill-perspettiva tal-moviment liberu tal-merkanzija⁶. Din il-proċedura għal deċiżjoni preliminari tippermettilha tavvanza l-ġurisprudenza tagħha, billi tindirizza l-kompatibbiltà tas-sistema legali Taljan taċ-ĊĦ mad-dritt tal-Unjoni.

I. Il-kuntest ġuridiku

A. Id-dritt tal-Unjoni

1. Ftehim tal-kummerċ hieles KEE-Svizzera⁷

4. L-Artikolu 2 jipprovdi li:

“Il-Ftehim għandu japplika għall-prodotti li ġejjin mill-Komunità u mill-Isvizzera:

- i) li huma kklassifikati fil-Kapitoli 25 sa 97 tal-iskema armonizzata tad-deskrizzjoni u l-kodifikazzjoni tal-merkanzija, ħlief għall-prodotti mnizzla fl-Anness I;
- ii) li huma mnizzla fl-Anness II;
- iii) li huma mnizzla fil-Protokoll Nru 2, b'teħid inkunsiderazzjoni tad-dispożizzjonijiet partikolari stabbiliti f'dan tal-aħħar.” [traduzzjoni mhux uffiċjali]

5. L-Artikolu 6(1) jipprovdi li:

“Ma hija se tiġi introdotta l-ebda taxxa b'effett ekwivalenti fuq id-dazji doganali ta' importazzjoni fl-iskambji bejn il-Komunità u l-Isvizzera”.

6. F'konformità mal-Artikolu 13(1):

“Ma hija se tiġi introdotta l-ebda restrizzjoni kwantitattiva fuq l-importazzjoni u lanqas miżura b'effett ekwivalenti fl-iskambji bejn il-Komunità u l-Isvizzera”.

⁶ B'mod partikolari, fis-sentenzi tal-1 ta' Lulju 2014, Ålands Vindkraft (C-573/12, EU:C:2014:2037); iktar 'il quddiem, is-“sentenza Ålands Vindkraft”; tal-11 ta' Settembru 2014, Essent Belgium (C-204/12 sa C-208/12, EU:C:2014:2192); u tas-26 ta' Novembru 2014, Green Network (C-66/13, EU:C:2014:2399); iktar 'il quddiem, is-“sentenza Green Network”.

⁷ Ftehim bejn il-Komunità Ekonomika Ewropea u l-Konfederazzjoni Svizzera (ĠU 1972, L 300, p. 188, EE 11/02, p. 191; iktar 'il quddiem, il-“Ftehim KEE-Svizzera”), emendat bid-Deciżjoni Nru 1/2000, tal-Kumitat Kongunt KE-Svizzera, tal-25 ta' Ottubru 2000 li tadatta l-Ftehim bejn il-Komunità Ekonomika Ewropea u l-Konfederazzjoni Svizzera fl-okkażjoni tal-introduzzjoni tas-sistema armonizzata tad-deskrizzjoni u l-kodifikazzjoni tal-merkanzija (ĠU 2001, L 51, p.1).

2. *Id-Direttiva 2009/28*

7. Fil-premessi 15, 25, 52 u 56 huwa pprovdut li:

“(15) Il-punt tat-tluq, il-potenzjal tal-enerġija rinnovabbli u t-taħlit tal-enerġija ta’ kull Stat Membru jvarja. Huwa għalhekk meħtieġ li l-mira tal-Komunità ta’ 20 % tiġi tradotta f’miri individwali għal kull Stat Membru, b’konsiderazzjoni debita għal allokkazzjoni ġusta u adegwata li tqis il-punti ta’ tluq u l-potenzjali differenti tal-Istati Membri, inkluż il-livell eżistenti ta’ enerġija minn sorsi rinnovabbli u t-taħlita tal-enerġija. [...]

[...]

(25) L-Istati Membri għandhom potenzjali għall-enerġija rinnovabbli differenti u joperaw skemi differenti ta’ appoġġ għall-enerġija minn sorsi rinnovabbli fil-livell nazzjonali. Il-maġġoranza tal-Istati Membri japplikaw skemi ta’ appoġġ li jagħtu benefiċċji biss lill-enerġija minn sorsi rinnovabbli li tiġi prodotta fit-territorju tagħhom. Għall-iffunzjonar tajjeb tal-iskemi ta’ appoġġ nazzjonali huwa kruċjali li l-Istati Membri jkunu jistgħu jikkontrollaw l-effett u l-ispejjeż tal-iskemi ta’ appoġġ nazzjonali tagħhom skont il-potenzjali differenti tagħhom. Mezz importanti biex jintlaħaq l-għan ta’ din id-Direttiva hu li jkun garantit il-funzjonament tajjeb ta’ skemi ta’ appoġġ nazzjonali, bħal fid-Direttiva 2001/77/KE [tal-Parlament Ewropew u tal-Kunsill tas-27 ta’ Settembru 2001, fuq il-promozzjoni ta’ elettriku prodott minn sorsi ta’ enerġija rinnovabbli fis-suq intern ta’ l-elettriku (ĠU Edizzjoni Speċjali bil-Malti, Kapitolu 12, Vol. 2, p. 121)], sabiex tinzamm il-fiduċja tal-investitur u sabiex jiġi permess lill-Istati Membri jfasslu miżuri nazzjonali effettivi għall-konformità mal-mira. Din id-Direttiva għandha l-għan li tiffaċilita l-appoġġ transkonfinali tal-enerġija minn sorsi rinnovabbli mingħajr ma teffettwa skemi ta’ appoġġ nazzjonali. Hija tintroduci mekkaniżmi ta’ kooperazzjoni fakultattivi bejn l-Istati Membri li jippermettulhom li jaqblu fuq il-livell li fih Stat Membru ieħor jappoġġa l-produzzjoni tal-enerġija fi Stat Membru ieħor u dwar il-livell li għalih il-produzzjoni tal-enerġija minn sorsi rinnovabbli għandha tgħodd għall-mira globali nazzjonali ta’ kwalunkwe wieħed minnhom. Sabiex tiġi żgurata l-effettività taż-żewġ miżuri ta’ konformità tal-mira, jiġifieri l-iskemi ta’ appoġġ nazzjonali u l-mekkanizmi ta’ kooperazzjoni, huwa essenzjali li l-Istati Membri jkunu kapaċi jiddeterminaw jekk u sa liema livell l-iskemi ta’ appoġġ nazzjonali tagħhom japplikaw għall-enerġija minn sorsi rinnovabbli prodotta fi Stati Membri oħra u biex jaqblu dwar dan billi japplikaw il-mekkanizmi ta’ kooperazzjoni previsti f’din id-Direttiva.

[...]

(52) Il-garanziji tal-orijini, mahruġa għall-finijiet ta’ din id-Direttiva, għandhom il-funzjoni unika li jagħtu prova lill-konsumatur finali li sehem jew kwantità speċifika ta’ enerġija giet prodotta minn sorsi rinnovabbli. Garanzija tal-orijini tista’ tiġi trasferita, indipendentement mill-enerġija li tirrelata magħha, minn detentur għall-ieħor. Madankollu, bil-hsieb li jiġi żgurat li unità tal-elettriku minn sorsi ta’ enerġija rinnovabbli tiġi rilaxxata darba biss lil klijent, il-kalkolar doppju u r-rilaxx doppju tal-garanziji tal-orijini għandhom jiġu evitati. L-enerġija rinnovabbli li fir-rigward tagħha l-garanzija tal-orijini li takkumpanjaha giet mibjugħa separatament mill-produttur m’għandhiex tiġi rilaxxata jew mibjugħa lill-klijent finali bħala enerġija minn sorsi rinnovabbli. Hu importanti li jkun hemm distinzjoni bejn ċertifikati ħodor użati għal skemi ta’ appoġġ u garanziji tal-orijini.

[...]

(56) Il-garanziji tal-orġini waħedhom ma jagħtux dritt li wieħed jibbenefika minn skemi ta' appoġġ nazzjonali."

8. Skont l-Artikolu 1 tagħha, id-Direttiva 2009/28 tistabbilixxi qafas komuni għall-promozzjoni ta' enerġija minn sorsi rinnovabbli, billi tiffissa, fost kwistjonijiet oħra, miri nazzjonali mandatorji għas-sehem globali ta' enerġija minn sorsi rinnovabbli fil-konsum finali gross tal-enerġija u għas-sehem ta' enerġija minn sorsi rinnovabbli fit-trasport.

9. L-Artikolu 3(1) u (2), jirreferi għall-mira globali nazzjonali, għas-sehem tal-enerġija minn sorsi rinnovabbli u għall-miżuri biex jiżguraw ir-rispett ta' dan is-sehem.

10. L-Artikolu 3(3) jipprovdi li:

"Sabiex jintlaħqu l-miri mnizzla fil-paragrafi 1 u 2 ta' dan l-Artikolu, l-Istati Membri jistgħu, inter alia, japplikaw il-miżuri li ġejjin:

a) skemi ta' sostenn;

b) miżuri ta' kooperazzjoni bejn Stati Membri differenti u ma' pajjiżi terzi għall-kisba tal-miri globali nazzjonali tagħhom skont l-Artikoli 5 sa 11.

Mingħajr preġudizzju għall-Artikolu 87 u 88 tat-Trattat, l-Istati Membri għandu jkollhom id-dritt li jiddeċiedu skont l-Artikoli 5 sa 11 ta' din id-Direttiva, sa fejn huma jsostnu enerġija minn sorsi rinnovabbli li tkun prodotta fi Stat Membru differenti".

11. L-Artikolu 7(1) jipprovdi li:

"Żewġ Stati Membri jew aktar jistgħu jikkooperaw għal kull tip ta' proġetti kongunti marbuta mal-produzzjoni tal-elettriku, it-tiżnin jew it-tkessi minn sorsi ta' enerġija rinnovabbli. Dik il-kooperazzjoni tista' tinvolvi operaturi privati".

12. L-Artikolu 9(1), jindika li:

"Stat Membru wieħed jew aktar jistgħu jikkooperaw ma' pajjiż terz jew aktar dwar kull tip ta' proġetti kongunti rigward il-produzzjoni tal-elettriku minn sorsi tal-enerġija rinnovabbli. Din il-kooperazzjoni tista' tinvolvi operaturi privati".

13. L-Artikolu 15 jispeċifika li:

"1. Għall-finijiet li jiġi provat lill-klijenti finali s-sehem jew il-kwantità ta' enerġija minn sorsi rinnovabbli f'taħlita tal-enerġija ta' produttur tal-enerġija, skont l-Artikolu 3(6) tad-Direttiva 2003/54/KE, l-Istati Membri għandhom jiżguraw li l-orġini tal-elettriku prodott minn sorsi ta' enerġija rinnovabbli tista' tkun garantita bħala tali fit-tifsira ta' din id-Direttiva, skont kriterji oġġettivi, trasparenti u mhux diskriminatorji.

2. Għal dak il-għan, l-Istati Membri għandhom jiżguraw li tinħareġ garanzija tal-orġini bi twegiba għal talba minn produttur tal-elettriku minn sorsi ta' enerġija rinnovabbli. [...]

[...]

Il-garanzija tal-orġini m'għandhiex funzjoni f'dak li jirrigwarda l-konformità ta' Stat Membru mal-Artikolu 3. [...]

9. L-Istati Membri għandhom jirrikonoxxu l-garanziji tal-orġini maħruġa minn Stati Membri oħrajn skont din id-Direttiva esklużivament bħala prova tal-elementi msemmijin fil-paragrafu 1 u l-paragrafu 6(a) sa (f). Stat Membru jista' jiċċad ir-rikonoxximent ta' garanzija tal-orġini biss fil-każ li jkollu dubji bbażati fuq raġunijiet sodi dwar il-preċiżjoni, l-affidabbiltà jew l-awtenticità tagħha. L-Istat Membru għandu jinnotifika lill-Kummissjoni dwar tali każ u l-ġustifikazzjoni tagħha.

[...]"

B. Id-dritt Taljan

1. *Regoli qabel l-2011*

14. Fit-taqsimiet korrelattivi tas-sentenza Green Network l-iskema taċ-ĊH fis-sehħ fl-Italja qabel ir-riforma tal-2011 hija deskritta b'dan il-mod:

"12 L-Artikolu 11(1) tad-Digriet Legiżlattiv Nru 79 dwar l-implimentazzjoni tad-Direttiva 96/92/KE [tal-Parlament Ewropew u tal-Kunsill tad-19 ta' Diċembru 1996 dwar ir-regoli komuni għas-suq intern tal-elettriku (ĠU 1997, L 27, p. 20)] (iktar 'il quddiem, id-"Digriet Legiżlattiv Nru 79/1999"), jobbliga lill-operaturi li jkunu pproduċew jew importaw elettriku sabiex fis-sena ta' wara, fis-sistema nazzjonali jikkummerċjalizzaw sehem tal-elettriku ġġenerat minn sorsi tal-enerġija rinnovabbli (iktar 'il quddiem l-"elettriku aħdar") li jkun ġej minn impjanti li jkunu daħlu fis-servizz jew žiedu l-produzzjoni tagħhom wara d-dhul fis-sehħ ta' dan id-digriet. F'konformità mal-paragrafu 3 ta' dan l-istess artikolu, dan l-obbligu jista' jiġi ssodisfatt bix-xiri ta' dan is-sehem kollu jew ta' parti minnu mingħand produttori oħra, sakemm l-elettriku li jiġi kkummerċjalizzat fl-iskema nazzjonali jkun aħdar, jew permezz tax-xiri taċ-ċertifikati hodur tal-operatur tal-iskema nazzjonali msemmija, mill-1 ta' Novembru 2005, Gestore servizi energetici SpA (iktar 'il quddiem, il-"GSE"). Il-produttori u l-importaturi kkonċernati għandhom, għaldaqstant, jew jipprezentaw ċertifikati li jikkonfermaw li sehem ta' elettriku prodott jew importat ġie prodott minn sorsi ta' enerġija rinnovabbli, jew jixtru ċertifikati hodur.

13 L-Artikolu 4(6) tad-Digriet Ministerjali dwar ir-regoli ta' eżekuzzjoni tar-regoli dwar l-elettriku ġġenerat minn sorsi tal-enerġija rinnovabbli previsti fl-Artikolu 11(1), (2) u (3) tad-Digriet Legiżlattiv Nru 79 tas-16 ta' Marzu 1999 ([...] iktar 'il quddiem, id-"Digriet Ministerjali tal-11 ta' Novembru 1999"), jipprovdi li:

"L-obbligu previst fl-Artikolu 11(1) u (2) tad-Digriet Legiżlattiv [Nru 79/1999] jista' jiġi ssodisfatt billi jiġi importat l-elettriku kollu jew parti minnu li huwa ġġenerat minn impjanti li kienu bdew joperaw wara l-1 ta' April 1999 u huma furnuti minn sorsi rinnovabbli, sakemm dawn l-impjanti jkunu jinsabu f'pajjiżi barranin li adottaw miżuri simili ta' promozzjoni u iċċentivar tas-sorsi ta' enerġija rinnovabbli abbażi ta' mekkaniżmi tas-suq li jirrikonoxxu l-istess possibbiltà għall-faċilitajiet stabbiliti fl-Italja. F'dan il-każ, min huwa obligat għandu jipprezenta t-talba prevista fit-taqsimi 3 flimkien mal-kuntratt tax-xiri

tal-enerġija ġġenerata mill-faċilità u b'titolu validu ta' kummerċjalizzazzjoni ta' din l-enerġija fl-iskema tal-elettriku nazzjonali. L-informazzjoni kollha għandha tkun iċċertifikata mill-awtorità maħtura, f'konformità mad-dispożizzjonijiet tal-Artikolu 20(3) tad-Direttiva [96/92], fil-pajjiż fejn hija stabbilita l-faċilità. Fil-każ ta' pajjiżi li ma humiex parti mill-Unjoni Ewropea, l-aċċettazzjoni tat-talba sseħħ bil-kundizzjoni li l-operatur tal-iskema ta' trażmissjoni nazzjonali jikkonkludi ftehim mal-awtorità lokali omoloġika kompetenti, li fih ikunu stabbiliti l-metodi sabiex jitwettqu l-verifiki meħtieġa”.

- 14 Skont l-Artikolu 20(3) tad-Digriet Leġiżlattiv Nru 387, dwar l-applikazzjoni tad-Direttiva [2001/77], fuq il-promozzjoni ta' elettriku prodott minn sorsi ta' enerġija rinovabbli fis-suq intern ta' l-elettriku ([...]; iktar 'il quddiem, id-“Digriet Leġiżlattiv Nru 387/2003”), l-importaturi tal-enerġija elettrika minn Stati Membri oħra tal-Unjoni Ewropea jistgħu jitolbu lill-GSE li jiġu eżentati mill-obbligu li jixtru ċ-ċertifikati ħodor stabbilit fl-Artikolu 11 tad-Digriet Leġiżlattiv Nru 79/1999, għas-sehem tal-elettriku importat, sakemm jipprezentawliha kopja konformi tal-garanzija ta' oriġini maħruġa, f'konformità mal-Artikolu 5 tad-Direttiva 2001/88. Fil-każ ta' importazzjoni tal-elettriku prodott f'pajjiż terz, l-Artikolu 20(3) imsemmi jagħti din l-eżenzjoni bil-kundizzjoni li jiġi konkluż ftehim bejn ir-Repubblika Taljana u l-Istat terz ikkonċernat, li fih jiġi stabbilit li l-elettriku kkonċernat huwa ġġenerat minn sorsi tal-enerġija rinovabbli u huwa ggarantit bħala tali skont l-istess modalitajiet bħal dawk previsti fl-Artikolu 5 tad-Direttiva 2001/77.
- 15 Fis-6 ta' Marzu 2007, il-Ministeri Taljani kompetenti u d-Dipartiment Federali Svizzeru tal-Ambjent, it-Trasport, l-Enerġija u l-Komunikazzjonijiet ikkonkludew ftehim f'dan is-sens. Dan il-ftehim jistabbilixxi r-rikonoxximent reċiproku tal-garanziji ta' oriġini għal dak li jirrigwarda l-elettriku importat mis-sena 2006; sena li matulha l-Konfederazzjoni Svizzera għaddiet leġiżlazzjoni li tikkonforma mad-dispożizzjonijiet tad-Direttiva 2001/77.
- 16 Skont l-Artikolu 4 tad-Digriet Leġiżlattiv Nru 387/2003, hija l-GSE li għandha tivverifika l-issodisfar tal-obbligi stabbiliti fl-Artikolu 11 tad-Digriet Leġiżlattiv Nru 79/1999 u li għandha tikkomunika lill-AEEG (Autorità per l'energia elettrica e il gas (l-Awtorità għall-Enerġija Elettrika u l-Gass, l-Italja) l-identità ta' min ma jissodisfax dawn l-obbligi sabiex timponi sanzjonijiet skont il-Ligi Nru 481, dwar ir-regoli ta' kompetizzjoni u l-leġiżlazzjoni dwar is-servizzi ta' utilità pubblika — Istituzzjoni tal-awtoritajiet regolatorji tas-servizzi ta' utilità pubblika [...]).

2. *Id-Digriet Leġiżlattiv Nru 28/2011*⁸

15. Skont l-Artikolu 25(2), “l-enerġija elettrika importata mill-1 ta' Jannar 2012 ma għandhiex tkun suġġetta għall-obbligu previst fl-Artikolu 11(1) u (2) tad-Digriet Leġiżlattiv [Nru 79/1999] b'mod esklużiv fil-każ li tikkontribwixxi għall-ilhuq tal-oġettivi nazzjonali previsti fl-Artikolu 3”.
16. L-istess Artikolu 25(11)(a) ippreveda t-tħassir tal-Artikolu 20(3) tad-Digriet Leġiżlattiv Nru 378/2003 mill-1 ta' Jannar 2012. Minn dakinhar 'il quddiem, l-importaturi tal-enerġija elettrika minn Stati Membri oħra ma setgħux jitolbu lill-GSE sabiex tezentahom mill-obbligu tax-xiri taċ-ĊH.

⁸ Decreto legislativo 3 marzo 2011, n. 28 – Attuazione della direttiva 2009/28/CE sulla promozione dell'uso dell'energia da fonti rinnovabili (id-Digriet Leġiżlattiv Nru 28, tat-3 ta' Marzu 2011, li jittrasponi d-Direttiva 2009/28/KE, dwar il-promozzjoni tal-użu tal-enerġija minn sorsi rinovabbli, iktar 'il quddiem, id-“Digriet Leġiżlattiv Nru 28/2011”).

II. Il-fatti, il-kawża prinċipali u d-domanda preliminari

17. Axpo Trading AG (iktar 'il quddiem, "Axpo")⁹ hija kumpannija Svizzera li topera fis-settur tal-elettriku. Hija timporta enerġija prodotta fl-Isvizzera (u, flivell inqas, fi Franza) lejn l-Italja minn sorsi tal-enerġija rinnovabbli u kombustibbli fossili.

18. Il-GSE adottat żewġ riżoluzzjonijiet, tat-8 ta' April 2014 u tal-10 ta' Lulju 2016, fejn tipprovdi li Axpo, matul l-2012 u l-2014, importat fl-Italja elettriku ġġenerat minn sorsi rinnovabbli mingħajr ma xtrat iċ-ĊH korrispondenti, bi ksur tad-Digriet Legiżlattiv Nru 79/1999, kif emendat bid-Digriet Legiżlattiv Nru 28/2011, u għalhekk imponitilha l-obbligu li tixtri iċ-ĊH fi żmien 30 jum.

19. Axpo kkontestat ir-riżoluzzjonijiet ta' GSE quddiem it-Tribunale Amministrativo Regionale per il Lazio, (il-Qorti Amministrattiva Reġjonali ta' Lazio, l-Italja).

20. Din il-qorti, fis-sentenza tat-18 ta' Settembru 2017, ċaħdet ir-rikors ta' Axpo, billi għamlet riferiment, b'mod partikolari, għas-sentenza Ålands Vindkraft. Hija kienet tal-fehma li l-legiżlazzjoni Taljana ma kinitx tikkostitwixxi eżenzjoni b'effett ekwivalenti u lanqas għajnuna mill-Istat peress li ma kinitx selettiva u ma kkawżatx distorsjoni tal-kompetizzjoni, u kienet kompatibbli mad-Direttiva 2009/28.

21. Minbarra l-azzjoni ġudizzjarja, fid-29 ta' Ottubru 2014, Axpo kienet ressqet ilment quddiem id-Direttorat Ġenerali tal-Kompetizzjoni (DG COMP) tal-Kummissjoni.

22. Permezz ta' ittra tal-21 ta' Diċembru 2017, id-DG COMP ħadet nota tal-fatt li Axpo appellat mis-sentenza tal-prim'istanza u talbet lill-Qorti tal-Appell sabiex tressaq talba għal deċiżjoni preliminari. Hija sostniet ukoll li ma kinitx ġiet innotifikata dwar l-iskema Taljana taċ-ĊH u spjegat ir-raġunamenti użati fid-deċiżjonijiet preċedenti tagħha sabiex tanalizza iċ-ĊH ta' Stati Membri oħra¹⁰.

23. Fit-2 ta' Frar 2015, Axpo ressqet ilment ieħor quddiem id-Direttorat Ġenerali tat-Taxxa u l-Unjoni Doganali (DG TAXUD) tal-Kummissjoni. Huwa wieġeb li ser jistudja l-possibbiltà li jiftaħ proċedura għal nuqqas ta' twettiq ta' obbligu kontra r-Repubblika Taljana.

24. Axpo appellat is-sentenza tat-18 ta' Settembru 2017 quddiem il-Consiglio di Stato (il-Kunsill tal-Istat, l-Italja) fejn talbet in-nuqqas ta' applikazzjoni tal-legiżlazzjoni Taljana inkwistjoni. Insostenn tat-talba tagħha, essenzjalment targumenta li l-obbligu tax-xiri taċ-ĊH sabiex timporta l-E-FER jikser ir-regoli tat-TFUE fil-qasam tal-għajnuna mill-Istat, tal-Unjoni doganali, tal-moviment liberu tal-merkanzija u tat-trattament ugwali, kif ukoll il-Ftehim KEE-Svizzera.

25. Il-Kummissjoni intervjeniet fil-proċedura quddiem il-Consiglio di Stato (il-Kunsill tal-Istat) billi sostniet li, fis-sentenza Ålands Vindkraft, il-Qorti tal-Ġustizzja ddeċidiet biss dwar in-nuqqas ta' konformità tar-regoli Svedizi mal-projbizzjoni tal-miżuri b'effett ekwivalenti

⁹ Minn Settembru 2008, Axpo Trading AG biddlet isimha għal Axpo Solutions AG.

¹⁰ Wara li ċċitat, bhala eżempju, id-Deċiżjonijiet fil-Każijiet SA.37177 (ir-Rumanija), SA.37345 (il-Polonja) u SA.45867 (il-Belġju), il-Kummissjoni sostniet li "l-Istati Membri inkwistjoni, f'dawn il-każijiet, kienu taw ċertifikati hodor mingħajr hlas lill-produtturi ta' [E-FER], filwaqt li kienu qeghdin johlqu suq għall-bejgħ ta' dawn iċ-ċertifikati. Billi bieghu dawn iċ-ċertifikati, il-produtturi ta' [E-FER] setghu jiksbu l-benefiċċji korrispondenti. F'dawn il-każijiet, l-Istat ipprova lill-produtturi ta' [E-FER] b'assi intangibbli li huwa stess seta' jbiegħ jew jirkanta. Billi aġixxa b'dan il-mod, l-Istat ċeda r-riżorsi pubbliċi". Hija żiedet li, f'dawn id-deċiżjonijiet, il-Kummissjoni bbażat ruhha fuq is-sentenza tal-Qorti tal-Ġustizzja tat-8 ta' Settembru 2011, Il-Kummissjoni vs Il-Pajjiżi l-Baxxi (C-279/08 P, EU:C:2011:511).

għar-restrizzjonijiet kwantitattivi fuq l-importazzjoni. Barra minn hekk, hija argumentat li l-qorti nazzjonali tista' teskludi l-eżistenza ta' għajnuna mill-Istat iżda li, jekk tevalwa l-eżistenza tagħha, hija ma għandhiex tevalwa l-kompatibbiltà tagħha mad-dritt tal-Unjoni, li huwa l-prerogattiva esklużiva tal-Kummissjoni.

26. Fid-digriet tar-rinviju tiegħu, il-Consiglio di Stato (il-Kunsill tal-Istat) iqis li l-leġiżlazzjoni Taljana hija konformi mar-regoli tat-TFUE, mad-Direttiva 2009/28 u mal-Ftehim KEE-Svizzera. B'mod partikolari, huwa jqis li l-iskema nazzjonali taċ-ĊH:

- Hija konformi mar-regoli tat-TFUE dwar l-għajnuna mill-Istat, minhabba li ma kien hemm l-ebda mobbilizzazzjoni ta' xi riżorsa pubblika. Anki jekk dawn kienu riżorsi pubbliċi, il-leġiżlazzjoni hija konformi mad-Direttiva 2009/28, li tippromwovi l-miżuri tal-Istat ta' incentiv tal-produzzjoni tal-enerġija ħadra, u mal-protezzjoni tal-ambjent. Fi kwalunkwe każ, il-miżura ma tistax tiġi kklassifikata bħala waħda selettiva għaliex il-mekkaniżmu previst fid-Direttiva 2009/28 huwa selettiv minnu nnifsu, billi jagħti privileġġ lill-produtturi tal-E-FER f'kull Stat Membru.
- Ma tikkostitwixxi eżenzjoni b'effett ekwivalenti u lanqas miżura b'effett ekwivalenti għar-restrizzjonijiet kwantitattivi fuq l-importazzjoni, minhabba l-oġettiv tad-Direttiva 2009/28.
- Hija kompatibbli mal-Artikoli 18 TFUE u 110 TFUE għaliex tipprovdi l-istess trattament lill-operaturi kollha tas-settur elettriku li jinnettaw l-E-FER fil-grilja Taljana.

27. Madankollu, il-Consiglio di Stato (il-Kunsill tal-Istat) qies li huwa neċessarju li jagħmel id-domanda preliminarj li għejja lill-Qorti tal-Ġustizzja:

“Tista' l-Qorti tal-Ġustizzja tiddikjara jekk:

- l-Artikolu 18 TFUE, sa fejn jipprojbixxi kull diskriminazzjoni bbażata fuq in-nazzjonalità fil-kamp ta' applikazzjoni tat-Trattati;
- l-Artikoli 28 u 30 TFUE, kif ukoll l-Artikolu 6 tal-Ftehim dwar il-Kummerċ Hieles KEE – Svizzera, sa fejn jipprevedu t-tneħħija tad-dazji doganali fuq l-importazzjoni u tal-miżuri b'effett ekwivalenti;
- l-Artikolu 110 TFUE, sa fejn jipprojbixxi taxxi fuq l-importazzjonijiet li jkunu oġġetti minn dawk applikati direttament jew indirettament fuq prodotti simili nazzjonali;
- l-Artikolu 34 TFUE, kif ukoll l-Artikolu 13 tal-Ftehim dwar il-Kummerċ Hieles KEE – Svizzera, sa fejn jipprojbixxu l-adozzjoni ta' miżuri b'effett ekwivalenti għal restrizzjonijiet kwantitattivi fuq l-importazzjonijiet;
- l-Artikoli 107 u 108 TFUE, sa fejn jipprojbixxu l-eżekuzzjoni ta' miżuri ta' għajnuna mill-Istat li ma tkunx giet innotifikata lill-Kummissjoni u li tkun inkompatibbli mas-suq intern;
- id-Direttiva 2009/28/KE tal-Parlament Ewropew u tal-Kunsill tat-23 ta' April 2009 dwar il-promozzjoni tal-użu tal-enerġija minn sorsi rinnovabbli u li temenda u sussegwentement tħassar id-Direttivi 2001/77/KE u 2003/30/KE, sa fejn hija intiża li tiffavorixxi l-kummerċ

intra-Komunitarju ta' elettriku minn sorsi rinnovabbli kif ukoll il-promozzjoni tal-kapaċitajiet produttivi tal-Istati Membri individwali,

jipprekludux leġislazzjoni nazzjonali li timponi fuq l-importaturi ta' elettriku minn sorsi rinnovabbli oneru pekunjarju li ma japplikax għall-produtturi nazzjonali tal-istess prodott?"

III. Il-proċedura quddiem il-Qorti tal-Ġustizzja

28. Il-proċedura għal deċiżjoni preliminari ddaħhlet fir-Registru tal-Qorti tal-Ġustizzja fit-23 ta' Settembru 2019.

29. Axpo, il-GSE, Fallimento Esperia (iktar 'il quddiem "Esperia")¹¹, il-Gvern Taljan u l-Kummissjoni pprezentaw osservazzjonijiet bil-miktub. Minbarra l-GSE, il-koll kemm huma intervjenew fis-seduta li saret fit-23 ta' Settembru 2020.

IV. L-Evalwazzjoni

30. Ser nibda billi nesponi fil-qosor, l-iskema Taljana taċ-ĊH sabiex iktar 'l isfel neżamina l-konformità tagħha mad-Direttiva 2009/28. Iktar tard ser nindirizza l-problemi li jirriżultaw minn din l-iskema fir-rigward tad-dritt primarju tal-Unjoni u tal-Ftehim KEE-Svizzer.

A. L-Iskema Taljana taċ-ĊH

31. Permezz tad-Digriet Leġislattiv Nru 79/1999, l-Italja introduċiet l-iskema taċ-ĊH. Bħalma diġà esponent¹², permezz ta' din l-iskema hija ppruvat tincitiva l-iżvilupp tal-E-FER billi tagħti lill-produtturi tagħha xi ċertifikati (iċ-ĊH) li huma jistgħu jinnegozjaw fis-suq, billi jbigħuhom lil dawk li kienu jiġġeneraw l-elettriku minn sorsi mhux rinnovabbli¹³.

32. L-għoti taċ-ĊH kien isir mingħajr hlas lil kull produttur tal-E-FER li kien jitlobhom lill-GSE, b'mod proporzjonat għall-elettriku ġġenerat minnhom u wara li tkun giet akkreditata din l-informazzjoni¹⁴.

33. Permezz tal-bejgħ taċ-ĊH li ġew allokati lilhom, il-produtturi tal-E-FER setgħu jiffinanzjaw "l-ispiża addizzjonali tal-ġenerazzjoni tal-enerġija minn sorsi rinnovabbli u [jiggarantixxu] li tiġi prodotta l-kwantità mixtieqa"¹⁵.

¹¹ Esperia intervjeniet insostenn tal-argumenti ta' Axpo, billi hija tinsab f'tilwima oħra simili, li tinsab pendenti quddiem il-qorti tar-rinviju u qiegħda tistenna r-risposta tal-Qorti tal-Ġustizzja dwarha.

¹² Ara l-punt 2 ta' dawn il-konklużjonijiet.

¹³ Iċ-ĊH setgħu jiġu nnegozjati fuq pjattaforma ta' skambju, ġestita minn kumpannija magħmula mill-GSE, imsemmija Gestore dei Mercati Energetici SpA (iktar 'il quddiem, il-"GME"). Il-GSE kellha s-setgħa li terġa' tixtri iċ-ĊH offruti għall-bejgħ fil-pjattaforma ta' skambju. Mill-2008, setgħet tirtira iċ-ĊH żejda u mhux mitluba mill-produtturi tal-elettriku konvenzjonali, filwaqt li tiddetermina l-prezz ta' rtirar tagħhom.

¹⁴ B'risposta għad-domandi tal-Qorti tal-Ġustizzja, Axpo spjegat li l-għoti mingħajr hlas taċ-ĊH kien ġej mid-Digriet tal-Ministeru għall-Iżvilupp Ekonomiku tat-18 ta' Diċembru 2008, li l-Artikolu 11 tiegħu jipprovdi li, fuq talba tal-produttur, il-GSE kienet toħroġ iċ-ĊH mingħajr ebda kunsiderazzjoni ladarba l-applikant kien jikkomunika magħha l-produzzjoni tal-E-FER. Axpo żżid li hija, bħala proprjetarja ta' impjant eoliku fl-Italja, irċeviet iċ-ĊH mingħajr hlas.

¹⁵ Komunikazzjoni tal-Kummissjoni ċċitata fil-punt 2 ta' dawn il-konklużjonijiet, p. 5.

34. Sabiex jiġu ssodisfatti l-oġġettivi tiegħu, id-Digriet Leġiżlattiv Nru 79/1999 u r-regoli li jimplimentawh jobbligaw lill-produtturi jew l-importaturi kollha tal-elettriku sabiex jinjettaw percentwali tal-E-FER fin-network nazzjonali (li setgħu jipproduċi direttament jew jiksbu minn produttur Taljan), kif ukoll sabiex jixtru ĊĦ.

35. Għaldaqstant, il-produtturi u l-importaturi tal-elettriku fl-Italja kellhom jipprezentaw iċ-ċertifikazzjoni akkreditattiva li turi li: a) parti mill-elettriku (prodott jew importat) tagħhom ġiet iġġenerata minn sorsi tal-enerġija rinnovabbli jew b) alternattivament, xtraw iċ-ĊĦ korrispondenti.

36. Meta produttur jew importatur tal-elettriku konvenzjonali jiddeċiedi li jilhaq il-percentwal tal-E-FER tiegħu billi jixtri ĊĦ, huwa obligat jipprezenta dikjarazzjoni annwali lill-GSE dwar l-elettriku prodott u l-kwantità ta' ĊĦ proporzjonali għas-sehem tiegħu.

37. Wara l-verifika, il-GSE tannulla ċ-ĊĦ li pprezentalha dan il-produttur jew l-importatur¹⁶. Jekk ikunu inqas mis-sehem tal-produttur jew tal-importatur, dawn għandhom jikkompensaw id-differenza, billi jixtru ċ-ĊĦ li jkun fadal u jibagħtuhom lill-GSE¹⁷.

38. Dawn l-obbligi huma, madankollu, eżentati milli jiġu ssodisfatti jekk jintwera li l-elettriku importat fl-Italja jkun ġej minn sorsi rinnovabbli. Għalhekk, skont l-Artikolu 20(3) tad-Digriet Leġiżlattiv Nru 387/2003:

- L-importaturi tal-E-FER iġġenerat fi Stati Membri oħra tal-Unjoni jistgħu jitolbu lill-GSE li jiġu eżentati mill-obbligu li jixtru ċ-ĊĦ għas-sehem ta' elettriku importat, sakemm jehmzu miegħu kopja tal-garanzija ta' oriġini.
- Jekk minflok, tkun kwistjoni ta' importazzjoni ta' E-FER prodott fi Stat terz, l-eżenzjoni tingħata sakemm ikun hemm l-iffirmar ta' ftehim bejn l-Italja u dan l-Istat, fejn jiġi stabbilit li l-elettriku jkun iġġenerat minn sorsi tal-enerġija rinnovabbli u jiġi garantit bħala tali.

39. Skont is-sentenza Green Network¹⁸, fis-6 ta' Marzu 2007, l-Italja u l-Konfederazzjoni Svizzera waslu għal ftehim f'dan is-sens. Fil-ftehim ġie inkluz ir-rikonnoxximent reċiproku tal-garanziji ta' oriġini għall-elettriku importat mill-2006 li hija s-sena meta l-Konfederazzjoni Svizzera adottat leġiżlazzjoni li hija kompatibbli mad-Direttiva 2001/77, u li sussegwentement ġiet issostitwita bid-Direttiva 2009/28.

40. Fis-sentenza Green Network, il-Qorti tal-Ġustizzja ddikjarat li l-Istati Membri ma jistgħux jikkonkludu dan it-tip ta' ftehim għaliex il-konklużjoni tagħhom hija l-kompetenza esklużiva tal-Unjoni. Ikkunsidrat ukoll li d-dritt tal-Unjoni ma huwiex kompatibbli mar-regola Taljana li kienet tippermetti l-eżenzjonijiet għall-obbligu ta' xiri ta' ĊĦ fuq l-elettriku importat minn pajjiżi terzi¹⁹.

¹⁶ L-Artikolu 13 tad-Digriet Ministerjali tat-18 ta' Diċembru 2008.

¹⁷ Jekk dan ma jsirx, il-GSE tikkomunika dan lill-awtorità kompetenti sabiex jiġu imposti s-sanzjonijiet korrispondenti.

¹⁸ Sentenza Green Network, punt 15.

¹⁹ Sentenza Green Network, punt 1 tad-dispożittiv: id-dritt tal-Unjoni "tipprekludi dispożizzjoni nazzjonali, bħal dik inkwistjoni fil-kawża prinċipali, li tipprevedi l-ghoti ta' eżenzjoni mill-obbligu li jinxtraw ċertifikati hodur dovut għall-introduzzjoni, fis-suq nazzjonali tal-konsum, ta' elettriku importat minn Stat terz, permezz tal-konklużjoni minn qabel, bejn l-Istat Membru u l-Istat terz ikkonċernat, ta' ftehim li permezz tiegħu l-elettriku hekk importat huwa ggarantit bħala elettriku prodott minn sorsi ta' enerġija li jiġġeddu, skont modalitajiet identici għal dawk li jipprevedi l-Artikolu 5 [tad-D]irettiva [2001/77]".

41. Id-Digriet Leġiszlattiv Nru 28/2011 emenda l-iskema ta' promozzjoni tal-E-FER stabbilita mid-Digriet Leġiszlattiv Nru 79/1999 billi għażel l-abbandun progressiv taċ-ĊH u s-sostituzzjoni tagħhom bi skema ta' appoġġ oħra. Barra minn hekk, bħalma diġà fakkart, mill-1 ta' Jannar 2012, ħassar il-possibbiltà li l-importaturi tal-E-FER jiġu eżentati mix-xiri ta' ĊH Taljani²⁰.

42. L-emenda leġislattiva tal-2011 hija preċiżament dik li wasslet għat-tilwima li rriżultat fil-proċedura għal deċiżjoni preliminari.

B. Il-kompatibbiltà tal-iskema Taljana mad-Direttiva 2009/28

43. Axpo tikkunsidra li din l-iskema tikser id-Direttiva 2009/28 minhabba li tippenalizza l-importazzjonijiet ta' E-FER billi timponi fuq l-importaturi l-obbligu li jappoġġjaw il-produzzjoni nazzjonali meta din id-direttiva tipprovdi mekkaniżmi ta' kooperazzjoni.

44. Il-qorti tar-rinviju, il-GSE, l-Italja u l-Kummissjoni jsostnu, għall-kuntrarju ta' dan, li l-iskema hija konformi mad-Direttiva 2009/28.

45. Nemmen li huwa xieraq li nsemmi, qabel kollox, il-punti 26 sa 29 tas-sentenza Elecdy Carcelen *et*²¹, li fihom il-Qorti tal-Ġustizzja għamlet dawn id-dikjarazzjonijiet fir-rigward tad-Direttiva 2009/28:

“26 [...] [i]d-Direttiva 2009/28, kif jirriżulta mill-Artikolu 1 tagħha, għandha l-għan li tiddefinixxi qafas komuni għall-promozzjoni tal-produzzjoni tal-enerġija minn sorsi rinnovabbli, billi tistabbilixxi, b'mod partikolari, għanijiet nazzjonali vinkolanti dwar is-sehem tal-enerġija prodotta minn sorsi rinnovabbli fil-konsum finali gross tal-enerġija.

27 Għalhekk, skont l-Artikolu 3(1) tad-Direttiva 2009/28, l-Istati Membri għandhom l-obbligu li jiżguraw li s-sehem tal-enerġija prodott minn sorsi rinnovabbli fil-konsum finali tal-enerġija tagħhom fl-2020 jikkorrispondi minn tal-inqas għall-għan nazzjonali globali, kif stabbilit fil-parti A tal-Anness I ta' din id-direttiva, li għandu jkun koerenti mal-għan li minn tal-inqas 20 % mill-enerġija prodotta tkun minn sorsi rinnovabbli.

28 Barra minn hekk, skont l-Artikolu 3(2) tal-imsemmija direttiva, l-Istati Membri huma marbuta jimplementaw miżuri mfassla b'mod effikaċi sabiex jiggerantixxu li s-sehem ta' enerġija minn sorsi rinnovabbli tkun minn tal-inqas ugwali għal dik prevista fit-'trajettorja indikattiva' stabbilita fil-Parti B [tal-Anness I] tal-istess direttiva.

29 Sabiex jintlaħqu dawn l-għanijiet, l-Istati Membri jistgħu, skont l-Artikolu 3(3) tad-Direttiva 2009/28, japplikaw 'skemi ta' sostenn' fis-sens tal-punt (k) tat-tieni paragrafu tal-Artikolu 2 tagħha, u għalhekk, jallokaw, b'mod partikolari, għajnuna għall-investiment, eżenzjonijiet jew tnaqqis fiskali u rimbors tat-taxxa jew anki jimponu obbligu li tintuża l-enerġija prodotta minn sorsi rinnovabbli”.

²⁰ L-Artikolu 25(2) tad-Digriet Leġiszlattiv Nru 28/2011 żamm madankollu l-possibbiltà li l-enerġija elettrika importata mill-1 ta' Jannar 2011 tiġi eżentata minn dan l-obbligu “eskluzivament meta tikkontribwixxi għat-twettiq tal-oġettivi nazzjonali previsti fl-Artikolu 3”. Skont Axpo, din il-possibbiltà kienet eskluża *de facto* peress li l-Artikolu 35(1)(a) ta' dan id-Digriet leġiszlattiv mexxa l-konkluzjoni ta' ftehim bejn Stati għat-trasferiment tal-E-FER għall-2016 (osservazzjonijiet bil-miktub ta' Axpo, punt 7).

²¹ Sentenza tal-20 ta' Settembru 2017 (C-215/16, C-216/16, C-220/16 u C-221/16, iktar 'il quddiem, is-“sentenza Elecdy Carcelen *et*”, EU:C:2017:705).

46. B'hekk, il-mekkanizmu Taljan tač-ĊH huwa *skema ta' appoġġ* li jaqa' b'mod naturali taht id-Direttiva 2009/28. Barra minn hekk huwa analogu għal dak li kien is-sugġett tas-sentenza Ålands Vindkraft, li fiha gie ddikjarat b'mod esplicitu li "[...] id-dispożizzjonijiet tal-punti (k) u (l) tat-tieni paragrafu tal-Artikolu 2 tad-Direttiva 2009/28 jirreferu speċifikament ukoll għall-iskemi ta' għajjnuna nazzjonali li jużaw 'ċertifikati ekoloġiċi [ħodor]'"²².

47. Is-sentenza Ålands Vindkraft invalidat l-iskema ta' appoġġ Svediża li implimentat, għall-ispejjeż tal-fornituri tal-elettriku u ta' ċerti konsumaturi, l-obbligu li jintuża ĊH "sabiex jissodisfaw l-obbligi rispettivi tagħhom li jinkludu proporzjon speċifikat ta' elettriku aħdar fil-provvista tagħhom jew li jinkludu proporzjon speċifikat ta' elettriku aħdar fil-konsum tagħhom"²³.

48. Id-Direttiva 2009/28 ma tistabbilixxix qafas uniformi, għall-Unjoni kollha, tas-sistemi nazzjonali ta' appoġġ għall-E-FER, iżda tagħti margni wiesa' fl-Istati Membri sabiex jirregolawhom.

49. Il-Qorti tal-Ġustizzja enfasizzat li, "[k]if jirriżulta mill-kliem stess tal-Artikolu 3(3) tad-Direttiva 2009/28, u b'mod partikolari mit-terminu 'jistgħu', l-Istati Membri b'ebda mod ma huma obbligati, sabiex jippromwovu l-użu tal-enerġija prodotta minn sorsi rinnovabbli, li jadottaw skemi ta' sostenn u lanqas, *a fortiori*, jekk jiddeċiedu li jadottaw tali skemi, li jikkonċepixxu tali skemi f'għamla ta' eżenzjonijiet jew ta' tnaqqis fiskali"²⁴.

50. L-Istati Membri huma obbligati biss li "jintlaħqu [jilħqu] l-għanijiet vinkolanti nazzjonali globali stabbiliti fl-Artikolu 3(1) u (2) tad-Direttiva 2009/28, moqri flimkien mal-Anness I ta' din id-direttiva"²⁵. Skont kif tirrapporta l-Kummissjoni, ir-Repubblika Taljana laħqet l-oġettiv globali nazzjonali tagħha għall-użu tal-enerġija ħadra għall-2020.

51. Il-margni diskrezzjonali li d-Direttiva 2009/28 tagħti lill-Istati Membri sabiex jistrutturaw l-iskemi ta' appoġġ tagħhom għall-E-FER jippermetti tfassil purament nazzjonali ta' dawn l-iskemi li jaħdem favur il-produzzjoni, li hija wkoll nazzjonali, tal-E-FER u teskludi lil dik importata minn Stati Membri oħra jew minn pajjiżi terzi²⁶.

52. Il-Qorti tal-Ġustizzja ddikjarat dan b'mod ċar: "[i]l-legiżlatur tal-Unjoni ma kellux l-intenzjoni li jobbliga lill-Istati Membri li għażlu skema ta' għajjnuna li tuża ċertifikati ħodor li jestendu l-benefiċċju ta' din l-iskema għall-elettriku aħdar prodott fit-territorju ta' Stat Membru ieħor"²⁷.

²² Is-sentenza Ålands Vindkraft, punti 41 u 42.

²³ *Ibidem*, punt 46. Fl-iskema Taljana, l-obbligu jaqa' fuq il-produtturi u l-importaturi.

²⁴ Sentenza Elecdy Carcelen *et*, punt 31.

²⁵ *Ibidem*, punt 32. Fl-istess sens fir-rigward tad-Direttiva 2001/77, is-sentenzi tas-26 ta' Settembru 2013, IBC & Cie (C-195/12, EU:C:2013:598, punt 80); u Green Network, punt 54.

²⁶ Is-sentenza Ålands Vindkraft, punti 49: "[...] f'dak li jirrigwarda d-dubji tal-qorti tar-rinviju dwar il-fatt li l-iskema ta' għajjnuna inkwistjoni fil-kawża prinċipali tipprovdi għall-ghoti ta' ċertifikati tal-elettriku billi jiġi kkunsidrat biss l-elettriku aħdar prodott fit-territorju nazzjonali, għandu jiġi kkonstatat li, meta adotta d-Direttiva 2009/28, il-legiżlatur tal-Unjoni żamm il-possibbiltà ta' tali limitazzjoni territorjali."

²⁷ *Ibidem*, punt 53. Fl-istess sentenza hija ċċitata l-premessa 25 tad-Direttiva 2009/28, li tipprovdi kif il-maġġoranza tal-Istati Membri jimplimentaw skemi ta' appoġġ li jiffavorixxu biss il-produzzjoni ta' enerġija ħadra fit-territorju tagħhom: "sabiex jiġi ggarantit il-funzjonament tajjeb tal-iskemi ta' għajjnuna nazzjonali, jidher li huwa essenzjali li l-Istati Membri jkun jistgħu jikkontrollaw l-effetti u l-ispejjeż ta' dawn l-iskemi skont il-potenzjal tagħhom [...]" (punt 99).

53. Għaldaqstant, l-Istati Membri huma awtorizzati sabiex jiddeċiedu jekk l-iskemi nazzjonali ta' appoġġ tagħhom japplikawx għall-E-FER iġġenerat fi Stati Membri oħra (*a fortiori*, f'pajjiżi terzi), jew le. Jekk ikunu favur il-ftuħ ta' din il-possibbiltà, jistgħu anki jipprovdu b'liema mod huma ser jagħmlu dan.

54. Huwa minnu li d-Direttiva 2009/28 tinkorpora mekkaniżmi ta' kooperazzjoni bejn l-Istati Membri li huma differenti mill-garanziji ta' oriġini maħruġa skont din id-direttiva (garanziji li huma nnifishom ma jagħtux id-dritt li jibbenefikaw mis-sistemi ta' appoġġ nazzjonali)²⁸. Dawn il-mekkanizmi madankollu, huma fakultattivi u mhux obbligatorji, b'mod li l-Istati jkunu jistgħu sempliċiment jirrestringu l-iskemi ta' appoġġ tagħhom għall-E-FER iġġenerat fi hdan il-fruntieri tagħhom.

55. Sa fejn il-legiżlazzjoni Taljana għażlet li mis-sena 2012 tincentiva biss il-produzzjoni tal-E-FER iġġenerat fl-Italja, hija ma tiksirx id-Direttiva 2009/28.

C. L-iskema Taljana taċ-ĊH u r-regoli tat-TFUE dwar l-unjoni doganali u l-moviment liberu tal-merkanzija.

56. Skont ġurisprudenza stabbilita tal-Qorti tal-Ġustizzja, “meta qasam kien is-sugġett ta' armonizzazzjoni eżawrjenti fuq il-livell tal-Unjoni, kull miżura nazzjonali relatata miegħu għandha tiġi evalwata fid-dawl tad-dispożizzjonijiet ta' dik il-miżura ta' armonizzazzjoni u mhux fid-dawl tad-dispożizzjonijiet tad-dritt primarju”²⁹.

57. Id-Direttiva 2009/28 ma wettqitx armonizzazzjoni eżawrjenti tal-mekkanizmi ta' appoġġ għall-enerġija minn sorsi rinnovabbli. Fis-sentenza Ålands Vindkraft³⁰ huma stabbiliti l-argumenti li jikkonfermaw in-natura mhux eżawrjenti tal-armonizzazzjoni mwettqa mid-Direttiva 2009/28, li ma naħsibx li huwa meħtieġ li nirriproduci hawnhekk.

58. Abbazi ta' din il-premessa, il-kompatibbiltà tal-iskemi ta' appoġġ nazzjonali mad-dritt tal-Unjoni għandha tiġi analizzata skont id-Direttiva 2009/28 u d-dritt primarju.

59. Il-qorti tar-rinviju tagħmel domanda, b'mod partikolari, dwar il-kompatibbiltà tal-iskema Taljana taċ-ĊH mal-projbizzjoni tat-taxxi b'effett ekwivalenti għad-dazji doganali fuq l-importazzjoni (l-Artikolu 30 TFUE), tat-taxxi interni diskriminatorji (l-Artikolu 110 TFUE) u tal-miżuri b'effett ekwivalenti għar-restrizzjonijiet kwantitattivi fuq l-importazzjoni (l-Artikolu 34 TFUE).

²⁸ Dawn il-mekkanizmi ta' kooperazzjoni jippermettu lill-Istati Membri jiftiehm u dwar il-grad li fih, wieħed minnhom, jappoġġja l-enerġija ta' iehor u l-grad li fih, il-produzzjoni tal-E-FER ser tghodd għat-twettiq tal-oġettivi nazzjonali globali.

²⁹ Sentenzi Ålands Vindkraft, punt 57; u tal-14 ta' Dicembru 2004, Radlberger Getränkegesellschaft u S. Spitz (C-309/02, EU:C:2004:799, punt 53).

³⁰ Sentenza Ålands Vindkraft, punti 59 sa 62.

60. Ma huwiex ser ikun essenzjali li jiġi analizzat id-dritt Taljan fid-dawl tal-Artikolu 18 TFUE peress li dan tal-aħħar japplika biss jekk ma jkunx hemm regoli iktar speċifiċi li jirriflettu l-prinċipju ta' nondiskriminazzjoni³¹. Dan huwa l-każ fil-kamp ta' applikazzjoni tal-moviment liberu tal-merkanzija (li tahtu jaqgħu l-importazzjonijiet tal-elettriku), billi l-Artikoli 30, 34 u 110 TFUE jispeċifikaw il-prinċipju ta' nondiskriminazzjoni li huwa stabbilit b'mod ġenerali mill-Artikolu 18 TFUE.

61. Peress li l-projbizzjoni tal-miżuri b'effett ekwivalenti għall-restrizzjonijiet kwantitattiva għandha natura residwali fir-rigward tal-projbizzjonijiet l-oħra tat-TFUE fuq il-moviment liberu tal-merkanzija³², għandha tiġi indirizzata qabel kollox, il-kompatibbiltà tal-iskema Taljana mal-projbizzjoni tat-taxxi b'effett ekwivalenti għal dazji doganali fuq l-importazzjoni u mal-projbizzjoni tat-taxxi interni diskriminatorji.

1. Il-projbizzjoni tat-taxxi b'effett ekwivalenti għad-dazji doganali fuq l-importazzjoni (l-Artikoli 28 u 30 TFUE)

62. Dazju doganali huwa taxxa indiretta imposta fuq l-importazzjoni ta' merkanziji minn pajjiżi terzi (b'mod eċċezzjonali, l-esportazzjoni) f'konformità mat-tipi ta' rati tat-taxxa stabbiliti fit-tariffi doganali tal-Unjoni.

63. L-iskema taċ-ĊH, fir-rigward tal-importazzjoni tal-E-FER fl-Italja, u fid-dawl tal-karatteristiċi tagħha, ma hijiex dazju doganali (barra milli taffettwa mhux biss l-importazzjonijiet minn pajjiżi terzi iżda wkoll l-importazzjonijiet minn Stati Membri oħra).

64. Axpo ssostni, madankollu, li din l-iskema tista' tiġi kklassifikata bħala taxxa b'effett ekwivalenti għal dazju doganali fuq l-importazzjoni li jehtieġx studju iktar iddettaljat.

65. Għalkemm id-dritt originali ma joffrix definizzjoni ta' dan it-tip ta' taxxi, il-Qorti tal-Ġustizzja żviluppatu fil-ġurisprudenza tagħha: "kull piż pekunjarju, anki jekk minimu, impost unilaterament, irrispettivament minn kif huwa msejjaħ u l-mod ta' kif jiġi applikat, u li jolqot il-merkanzija minhabba l-fatt li din taqşam fruntiera, meta dan ma huwiex dazju doganali fil-veru sens tal-kelma, jikkostitwixxi taxxa li għandha effett ekwivalenti għal dazju doganali"³³. Dan huwa sabiex ma jkollux effett diskriminatorju jew protezzjonist, anki jekk ma jingabarx għall-benefiċċju tal-Istat, u l-prodott intaxxat ma huwiex f'kompetizzjoni mal-produzzjoni nazzjonali³⁴.

³¹ "[L]-Artikolu 18 TFUE, li jistabbilixxi l-prinċipju ġenerali ta' nondiskriminazzjoni minhabba n-nazzjonalità, japplika b'mod awtonomu biss f'sitwazzjonijiet irregolati mid-dritt tal-Unjoni li għalihom it-Trattat ma jipprevedix regoli speċifiċi ta' nondiskriminazzjoni" (sentenzi tat-18 ta' Lulju 2017, Erzberger (C-566/15, EU:C:2017:562, punt 25); u tal-10 ta' Ottubru 2019, Krah (C-703/17, EU:C:2019:850), punt 19)).

"Issa, il-prinċipju ta' nondiskriminazzjoni minhabba n-nazzjonalità jiġi implimentat, fost l-oħrajn, fil-qasam tal-moviment liberu tal-merkanzija, fl-Artikolu 34 TFUE, moqri flimkien mal-Artikolu 36 TFUE" (ara, f'dan is-sens, is-sentenzi tat-8 ta' Ġunju 2017, Mediasanus (C-296/15, EU:C:2017:431), punt 65; u tat-18 ta' Ġunju 2019, L-Awstrija vs Il-Ġermanja (C-591/17, EU:C:2019:504), punt 40).

³² Sentenza tat-18 ta' Jannar 2007, Brzeziński (C-313/05, EU:C:2007:33, punt 50 u l-ġurisprudenza ċċitata).

³³ Sentenzi tas-6 ta' Diċembru 2018, FENS (C-305/17, EU:C:2018:986, punt 29), u tal-14 ta' Ġunju 2018, Lubrizol France (C-39/17, EU:C:2018:438, punt 24 u l-ġurisprudenza ċċitata).

³⁴ Sentenzi tal-14 ta' Settembru 1995, Simitzi (C-485/93 u C-486/93, EU:C:1995:281), punti 14 sa 16; tad-9 ta' Novembru 1983, Il-Kummissjoni vs Id-Danimarka (158/82, EU:C:1983:317, punt 18), u tal-1 ta' Lulju 1969, Il-Kummissjoni vs L-Italja (24/68, EU:C:1969:29, punti 7 u 9).

66. Il-projbizzjoni tat-taxxi b'effett ekwivalenti għal dazju doganali hija assoluta u d-dritt oriġinali ma jipprevedix restrizzjonijiet. Madankollu, il-Qorti tal-Ġustizzja stabbilixxiet tliet limitazzjonijiet fuq din il-projbizzjoni, li ma tapplikax għal:

- Piżijiet pekunarji migbura, taht ċerti kundizzjonijiet, minhabba l-kontrolli mwettqa sabiex jiġu osservati l-obbligi imposti mid-dritt tal-Unjoni³⁵.
- Piżijiet pekunarji li jirrappreżentaw il-korrispettiv għal servizz effettivament ipprovdut lill-operatur li jkollu jhallsu, u li jkun ta' ammont proporzjonat mal-imsemmi servizz³⁶.
- Skemi fiskali li jolqtu biss *de facto* l-importazzjonijiet³⁷.

67. Fid-dawl tal-ġurisprudenza tal-Qorti tal-Ġustizzja, inqis li l-iskema Taljana taç-ĊH applikata għall-importaturi tal-E-FER lanqas ma hija taxxa b'effett ekwivalenti għal dazju doganali.

68. Nista' nammetti li l-obbligu tax-xiri ta' ĊH Taljani jinvolvi xi konsegwenzi simili għal dawk ta' piż pekunarju impost b'mod unilaterali mill-Istat Taljan fuq l-importaturi tal-elettriku fl-Italja. Madankollu ma nemminx li dan l-obbligu huwa ekwivalenti għal dak li ġej minn taxxa fiskali jew parafiskali, li hija kundizzjoni essenzjali sabiex piż pekunarju jaqa' taht il-projbizzjoni tal-Artikoli 28 u 20 TFUE.

69. Barra minn hekk, l-obbligu tax-xiri taç-ĊH ma huwiex marbut mal-qsim tal-fruntiera Taljana: ma huwiex impost bħala reazzjoni kontra l-importazzjoni tal-enerġija elettrika, iżda sabiex tiġi osservata l-iskema nazzjonali ta' appoġġ għall-E-FER.

70. Skont din l-istess skema, mill-2012 ġiet eliminata l-eżenzjoni li kienet tippermetti lill-importaturi jagħtu prova tal-orijini hadra tal-elettriku tagħhom fl-Istat ta' orijini. Bħalma diġà spjegajt, b'dan il-mod kienu obbligati jixtru ĊH Taljani, li bihom l-Istat Taljan kien jincentiva biss il-produzzjoni tal-E-FER nazzjonali u kien waqaf milli jiffavorixxi l-E-FER importat.

71. Permezz tal-emenda f'dawn it-termini tal-leġiżlazzjoni dwar l-iskema nazzjonali ta' appoġġ tiegħu għall-użu tal-enerġija rinnovabbli, l-Istat Taljan, fil-verità ma impona l-ebda taxxa relatata mal-fatt tal-importazzjoni (jiġifieri, mal-qsim tal-fruntiera), iżda emenda fl-iskema interna tiegħu li kienet leġittimizzata mid-Direttiva 2009/28³⁸.

72. Regola nazzjonali b'dawn il-karatteristiċi ma timplikax għaldaqstant taxxa b'effett ekwivalenti għal dazju doganali³⁹.

³⁵ Sentenza tas-6 ta' Diċembru 2018, FENS (C-305/17, EU:C:2018:986, punt 31).

³⁶ Sentenza tal-14 ta' Ġunju 2018, Lubrizol France (C-39/17, EU:C:2018:438, punt 26 u l-ġurisprudenza ċċitata).

³⁷ *Ibidem*, punt 46. Skont ġurisprudenza stabbilita, taxxa imposta fuq il-prodotti nazzjonali u importati abbażi ta' kriterji identiċi tista' madankollu tkun ipprojbata mit-Trattat meta l-prodott ta' tali taxxa jkun maħsub għall-finanzjament ta' attivitajiet li jibbenefikaw b'mod speċjali lill-prodotti nazzjonali intaxxati. Jekk il-vantaġġi li jgawdu minnhom dawn il-prodotti jikkumpensaw b'mod shih it-taxxa, l-effetti tat-taxxa jidhru biss fir-rigward tal-prodotti importati u din it-taxxa tikkostitwixxi taxxa b'effett ekwivalenti.

³⁸ Infakkar għal darba ohra, li din id-direttiva tawtorizza lill-Istati Membri jiddeterminaw jekk l-iskemi nazzjonali tagħhom ta' appoġġ japplikawx jew le, u sa fejn, għall-E-FER iġġenerat 'il barra mill-fruntieri tagħhom.

³⁹ Peress li ma taqax taht il-kunċett ta' taxxa b'effett ekwivalenti għal dazju doganali, ma għadux neċessarju li jitqies jekk l-obbligu tax-xiri ta' ĊH Taljani mill-importaturi tal-elettriku għadux jaqa' taht xi wahda minn dawn il-limitazzjonijiet għal din il-projbizzjoni.

2. Il-projbizzjoni ta' taxxi interni diskriminatorji

73. Għall-Qorti tal-Ġustizzja “piż pekunjarju li jirriżulta minn sistema ġenerali ta' taxxi interni li hija ta' piż sistematikament, skont l-istess kriterji oġġettivi, fuq ċerti kategoriji ta' prodotti indipendentement mill-orijini tagħhom jew mid-destinazzjoni tagħhom jaqa' taħt l-Artikolu 110 TFUE, li jipprojbixxi t-taxxi interni diskriminatorji”⁴⁰.

74. Bħalma diġà spjegajt, l-obbligu tax-xiri taċ-ĊH Taljani ma għandux natura fiskali jew parafiskali, u għaldaqstant il-projbizzjoni tal-Artikolu 110 TFUE ma tapplikax għalih.

75. Naqbel mal-Kummissjoni li miżura bħal din ma tikkostitwixxi taxxa, jiġifieri, ma timplikax piż ta' natura fiskali, li hija asserzjoni li ma tigix ostakolata (bħal bosta obbligi simili oħra) milli tkun giet stabbilita mil-leġiżlazzjoni nazzjonali.

3. Il-projbizzjoni ta' miżuri b'effett ekwivalenti għal restrizzjonijiet kwantitattivi fuq l-importazzjoni (l-Artikolu 34 TFUE)

76. L-Artikolu 34 TFUE, “billi jipprojbixxi bejn l-Istati Membri l-miżuri li għandhom effett ekwivalenti għal restrizzjonijiet kwantitattivi fuq l-importazzjoni, [...] jkopri kull miżura nazzjonali li tista' tostakola direttament jew indirettament, attwalment jew potenzjalment, il-kummerċ intra-Komunitarju”⁴¹.

77. L-obbligu tax-xiri taċ-ĊH impost mill-Italja fuq l-importazzjonijiet tal-E-FER sal-2016 huwa miżura b'effett ekwivalenti li taqa' taħt il-projbizzjoni tal-Artikolu 34 TFUE.

78. Hija miżura li tapplika biss għall-importazzjonijiet tal-E-FER u mhux għall-produzzjoni nazzjonali ta' din l-istess merkanzija. Iċ-ĊHs huma allokat li lill-produtturi nazzjonali tal-E-FER mingħajr hlaq, filwaqt li l-importaturi ta' dan l-istess elettriku għandhom bilfors jixtruhom (jixtruhom mill-produtturi nazzjonali jew minn fuq il-pjattaforma diġitali ġestita mill-kumpannija GME), skont l-elettriku li jimportaw fl-Italja.

79. Din is-sitwazzjoni li tirrendi l-importazzjonijiet diffiċli, bdiet fl-1 ta' Jannar 2012, minhabba d-Digriet leġiżlattiv Nru 28/2011, u nżammet, nirrepeti, sal-2016⁴². Matul dan il-perjodu, dawk li importaw l-E-FER sabiex jinnettawh fin-network Taljana, anki jekk kienu jakkreditaw il-garanzija tal-orijini tagħha, kellhom jixtru ċ-ĊH Taljani.

80. Il-Qorti tal-Ġustizzja ħadet inkunsiderazzjoni l-fatt li l-iskema Svediza taċ-ĊH, li hija simili għal dik Taljana, kienet miżura li għandha effett ekwivalenti għal restrizzjoni kwantitattiva fuq l-importazzjoni⁴³. Hija ddeċidiet ukoll dwar il-*ġustifikazzjoni* tagħha, fid-dawl tal-oġġettiv tagħha⁴⁴, għar-raġunijiet imniżzla fil-punt 82 tas-sentenza Ålands Vindkraft: “għan ta' promozzjoni tal-użu ta' sorsi ta' enerġija rinnovabbli għall-produzzjoni tal-elettriku [...] jista', bħala prinċipju, jiġġustifika eventwali ostakoli għall-moviment liberu tal-merkanzija”.

⁴⁰ Sentenza tas-6 ta' Diċembru 2018, FENS (C-305/17, EU:C:2018:986, punt 29).

⁴¹ Sentenzi Ålands Vindkraft, punt 66; u tal-4 ta' Ottubru 2018, L.E.G.O. (C-242/17, EU:C:2018:804, punt 58).

⁴² Fl-2016, iċ-ĊH ġew issostitwiti bi skema ta' appoġġ ibbażata fuq il-primjums tar-rati, peress li l-Italja kienet qabżet l-oġġettivi tal-użu tal-enerġija rinnovabbli f'konformità mad-Direttiva 2009/28.

⁴³ Sentenzi Ålands Vindkraft, punt 75; u tal-11 ta' Settembru 2014, Essent Belgium NV (C-204/12 sa C-208/12, EU:C:2014:2192, punt 88).

⁴⁴ Sentenza Ålands Vindkraft, punti 76 sa 82.

81. F'dan l-istess proporzjon, l-iskema Taljana taċ-ĊH hija xierqa għall-protezzjoni ta' objettivi identiċi, billi tippromwovi wkoll il-produzzjoni tal-E-FER⁴⁵.

82. Il-konnessjoni diretta taċ-ĊH mal-produzzjoni tal-E-FER tintwera, fost l-oħrajn, fl-Artikolu 11(3) tad-Digriet Legiżlattiv Nru 79/1999 meta jipprevedi li ċ-ĊH jiġu allokatu skont l-elettriku ġġenerat minn sorsi rinnovabbli⁴⁶.

83. Barra minn hekk, in-natura purament nazzjonali tal-iskema Taljana ta' appoġġ għall-produzzjoni tal-E-FER ma hijiex ostakolu sabiex dan il-mekkanizmu jikkontribwixxi għas-salvagwardja tal-interessi ġenerali tal-preservazzjoni tal-ambjent u għall-protezzjoni tas-saħħa u tal-ħajja tal-bniedem, tal-annimali u tal-pjanti.

84. Fir-rigward tal-*proporzjonalità* tagħha, il-Qorti tal-Ġustizzja ddikjarat li l-iskema Svediża taċ-ĊH "tfittex b'mod partikolari li timponi l-ispiża żejda marbuta mal-produzzjoni ta' elettriku aħdar direttament fuq is-suq, jiġifieri fuq il-fornituri u l-utenti tal-elettriku li huma marbuta bl-obbligu ta' kwota, u, fl-aħħar mill-aħħar, fuq il-konsumaturi. [...] Billi jagħmel tali għażla, Stat Membru ma jeċċedix il-marġni ta' diskrezzjoni li għandu sabiex jilħaq l-għan legittimu li jfittex li jżid il-produzzjoni ta' elettriku aħdar"⁴⁷.

85. Madankollu, sussegwentement, il-Qorti tal-Ġustizzja fakkret li:

"[I]l-funzjonament tajjeb ta' tali skema timplika, essenzjalment, l-eżistenza ta' mekkaniżmi tas-suq li jistgħu jippermettu lill-operaturi, li jkunu suġġetti għall-obbligu ta' kwota u li jkun għad ma għandhomx iċ-ċertifikati meħtieġa sabiex jissodisfaw l-imsemmi obbligu, li jiksbu ċertifikati b'mod effettiv u taħt kundizzjonijiet ġusti. [...] Għaldaqstant, jeħtieġ li jiġu stabbiliti mekkaniżmi li jiżguraw l-implementazzjoni ta' suq ġenwin taċ-ċertifikati fejn l-offerta u d-domanda effettivament ikunu jistgħu jiġu ssodisfatti u jkunu bbilanċjati, b'mod li jkun effettivament possibbli għall-fornituri u għall-utenti interessati li jiksbu ċertifikati taħt kundizzjonijiet ġusti"⁴⁸.

86. Dawn l-istess kriterji u kundizzjonijiet jinsabu fiċ-ĊH Taljani:

- Minn naħa, din l-iskema ġiet stabbilita għall-għan identiku għal dak tal-iskema Svediża li hija l-oġġett tas-sentenza Ålands Vindkraft.
- Min-naħa l-oħra, l-importaturi tal-elettriku fl-Italja jistgħu jissodisfaw l-obbligu tagħhom billi jixtru ċ-ĊH direttament mill-produtturi stabbiliti f'dan il-pajjiż jew mis-suq taċ-ċertifikati (il-pjattaforma diġitali ġestita mill-kumpannija GME).

⁴⁵ Fil-punti 9.2 u 9.3 tad-digriet tar-rinviju, jinqara li l-iskema Taljana għandha "l-għan li tilhaq l-oġġettiv nazzjonali impost mid-drift Ewropew [...] billi tiġi incentivata l-produzzjoni fit-territorju nazzjonali tal-enerġija hadra li l-piż tagħha huwa sostnut sew mill-konsumaturi (li jieħdu f'idejhom il-piż ekonomiku tas-setgħa tax-xiri, mill-GSE taċ-ċertifikati li eventwalment ma jinbigħux), kif ukoll mill-operaturi li, taħt kwalunkwe waħda mill-modalitajiet, jinnettaw enerġija fin-network nazzjonali li ma hijiex prodotta fl-Italja minn sorsi rinnovabbli".

⁴⁶ Ara, f'dan is-sens, is-sentenza Ålands Vindkraft, punti 95 u 96. Skont dan tal-aħħar, in-natura "hadra" tal-elettriku tista' tiġi vverifikata biss fl-istadju tal-produzzjoni: "ladarba jiddaħhal fin-network ta' trasport jew ta' distribuzzjoni, huwa diffiċli li tiġi ddeterminata l-orijini speċifika tiegħu, b'mod li l-identifikazzjoni bħala elettriku aħdar fl-istadju tal-konsum tidher li hija diffiċli li ssir".

⁴⁷ *Ibidem*, punti 109 u 110.

⁴⁸ *Ibidem*, punti 113 u 114.

87. Essenzjalment, għalkemm l-iskema Taljana taċ-ĊH tista' tigi kklassifikata bħala miżura b'effett ekwivalenti għal restrizzjoni kwantitattiva fuq l-importazzjoni, hija ggustifikata mill-oġġettivi ġenerali tal-preservazzjoni tal-ambjent u tal-protezzjoni tas-saħħa u tal-ħajja tal-bniedem, tal-annimali u tal-pjanti.

D. L-iskema Taljana taċ-ĊH u l-Artikoli 107 u 108 TFUE

88. Skont Axpo u Esperia, l-iskema Taljana tinkludi għajnuna mill-Istat favur il-produtturi Taljani tal-E-FER. Peress li ma gietx innotifikata lill-Kummissjoni, din tikser l-Artikolu 108 TFUE.

89. Għall-kuntrarju ta' dan, il-GSE u l-Gvern Taljan jifhmu li din l-iskema ma tinvolvi għajnuna mill-Istat għaliex ma hemm l-ebda trasferiment ta' riżorsi tal-Istat u ma hijiex selettiva.

90. Għall-Kummissjoni, "is-sempliċi fatt li l-operaturi li jimportaw l-enerġija jkunu obbligati jixtru ċ-ĊH ma jidherx li jikkostitwixxi, fih innifsu, għajnuna ffinanzjata mill-fondi statali, peress li dawn l-operaturi għandhom jixtru ċ-ĊH bir-riżorsi finanzjarji tagħhom stess". B'kunsiderazzjoni tan-natura u tal-funzjonijiet tal-GSE fil-ġestjoni tal-iskema taċ-ĊH, ikun meħtieġ li jiġi ddeterminat liema grad ta' intervent u ta' kontroll jeżerċita l-Istat fuq din l-iskema, iżda, abbażi tal-elementi pprovduti, "ma jidherx li f'dan il-każ huma ssodisfatti l-kundizzjonijiet neċessarji sabiex jintużaw il-fondi statali"⁴⁹.

91. Il-Kummissjoni żżid li, peress li d-digriet tar-rinviju jipprovdi spjegazzjonijiet insuffiċjenti, li ma jippermettux determinazzjoni definittiva tan-natura tal-għajnuna mill-Istat, "analizi tal-iskema taċ-ĊH *kollha kemm hi* ma tidherx li hija rilevanti għall-finijiet tat-tilwima pendenti quddiem il-qorti tar-rinviju"⁵⁰.

92. Jekk jiġi aċċettat l-approċċ tal-Kummissjoni, il-parti tad-digriet tar-rinviju li tikkonċerna l-klassifikazzjoni tal-iskema Taljana taċ-ĊH, kollha kemm hi, bħala għajnuna mill-Istat, għandha tigi ddikjarata bħala inammissibbli minhabba n-nuqqas tal-elementi ta' evalwazzjoni f'dan l-istess digriet⁵¹.

93. Madankollu jiena tal-fehma li l-Qorti tal-Ġustizzja tinsab f'pożizzjoni li tipprovdi risposta utli lill-Consiglio di Stati (il-Kunsill tal-Istat), fid-dawl tal-informazzjoni addizzjonali li, f'dan ir-rigward, u fl-assenza ta' informazzjoni iktar estensiva fit-talba għal deċiżjoni preliminari, iprovdew il-partijiet fl-interventi bil-miktub u orali tagħhom quddiem il-Qorti tal-Ġustizzja.

94. Din ir-risposta għandha tkun sugġetta, fi kwalunkwe każ, għall-verifika mill-qorti tar-rinviju tal-karatteristiċi tal-iskema taċ-ĊH li ser nagħmel riferiment għalihom immedjatament.

⁴⁹ Osservazzjonijiet bil-miktub tal-Kummissjoni, punt 36.

⁵⁰ *Ibidem*, punt 37. Mingħajr ma dan ġie enfasizzat fl-oriġinali.

⁵¹ Il-Qorti tal-Ġustizzja, fis-sentenza reċenti tas-17 ta' Settembru 2020, Burgo Group (C-92/19, EU:C:2020:733), punti 41 sa 44, iddikjarat bħala inammissibbli żewġ domandi ta' talba oħra għal deċiżjoni preliminari tal-Consiglio di Stato (il-Kunsill tal-Istat), minhabba li ma pprovdietx l-elementi neċessarji sabiex jiġi ddeterminat jekk "l-Artikolu 107 TFUE [...] jipprekludix leġislazzjoni nazzjonali li tippermetti lil installazzjonijiet ta' koġenerazzjoni li ma għandhomx il-karatteristika li huma installazzjonijiet b'effiċjenza għolja, fis-sens ta' din id-Direttiva [2004/8], li jkomplu jibbenefikaw, anki wara l-31 ta' Diċembru 2010, minn skema ta' għajnuna għall-koġenerazzjoni, li abbażi tagħha huma b'hekk jiġu eżentati b'mod partikolari mill-obbligu li jixtru ċertifikati hodori".

1. L-approċċ ġenerali

95. L-Artikolu 107(1) TFUE jiddikjara li kull għajjnuna, ta' kwalunkwe forma, mogħtija minn Stat Membru jew permezz ta' riżorsi tal-Istat, li twassal għal distorsjoni jew theddida ta' distorsjoni għall-kompetizzjoni billi tiffavorixxi ċerti impriżi jew ċerti produtturi għandha, sa fejn tolgot il-kummerċ bejn l-Istati Membri, tkun inkompatibbli mas-suq intern.

96. Hemm, għalhekk, erba' rekwiżiti li jridu jiġu ssodisfatti sabiex tiġi evalwata l-inkompatibbiltà tal-għajjnuna mill-Istat: a) għandu jkun intervent mill-Istat jew permezz ta' riżorsi tal-Istat; b) dan l-intervent għandu jkun ta' natura li jista' jaffettwa l-kummerċ bejn l-Istati Membri; ċ) għandha tagħti vantaġġ lill-benefiċjarju tagħha; u d) għandha twassal għal distorsjoni jew theddida ta' distorsjoni għall-kompetizzjoni⁵².

97. Ma huwiex diskuss il-fatt jekk l-iskema inkwistjoni tissodisfax it-tieni rekwiżit (l-impatt possibbli fuq il-kummerċ bejn l-Istati Membri u r-raba' rekwiżit (distorsjoni jew theddida ta' distorsjoni għall-kompetizzjoni). Għall-kuntrarju, hemm nuqqas ta' qbil dwar it-tnejn l-oħra, li jirrendi neċessarju li jiġi ċċarat jekk din l-iskema hijiex vantaġġ selettiv għall-impriżi benefiċjarji u, fuq kollox, sabiex jiġi ddeterminat jekk il-miżura hijiex attribwibbli lill-Istat u jekk tinvolvi l-użu ta' riżorsi tal-Istat.

2. L-intervent tal-Istat u t-trasferiment ta' fondi statali

98. Skont il-ġurisprudenza tal-Qorti tal-Ġustizzja, sabiex vantaġġ selettiv ikun jista' jiġi kklassifikat bħala "għajjnuna" fis-sens tal-Artikolu 107(1) TFUE, dan għandu, minn naħa, jingħata direttament jew indirettament permezz ta' riżorsi tal-Istat u, min-naħa l-oħra, ikun imputabbli lill-Istat⁵³. Dawn huma żewġ kundizzjonijiet kumulattivi⁵⁴ li, madankollu, huma ġeneralment ikkunsidrati flimkien meta tiġi evalwata miżura skont din id-dispożizzjoni.

99. Axpo targumenta li l-iskema Taljana tinvolvi t-trasferiment ta' riżorsi statali, bħala konsegwenza tal-ġoti mingħajr hla taċ-ĊH lill-produtturi Taljani tal-E-FER, tax-xiri mill-ġdid taċ-ĊH żejda mill-GSE u tal-kontroll tal-Istat fuq id-dhul tal-kumpannija GME.

100. Skont Axpo, il-produtturi Taljani jirċievu, mingħajr hla, iċ-ĊH proporzjonali għall-kwantità ta' E-FER iġġenerat minnhom, u jistgħu jbigħuhom lill-produtturi Taljani tal-elettriku konvenzjonali u lill-importaturi ta' kull tip ta' elettriku. Barra minn hekk, il-GSE tiżgura l-eżistenza ta' suq taċ-ĊH, billi tqiegħed kwantità ikbar fis-suq meta d-domanda tkun għolja u tirtira iċ-ĊH minn dan is-suq meta d-domanda tkun wisq baxxa.

101. Il-Gvern Taljan, il-GSE u l-qorti tar-rinviju jifhmu, minflok, li iċ-ĊH ma jimmobilizzax ir-riżorsi statali. Ix-xiri taċ-ĊH huwa ffinanzjat mill-impriżi li huma obbligati jixtruhom u x-xiri mill-ġdid taċ-ĊH żejda mill-GSE huwa ffinanzjat mill-konsumaturi finali, mingħajr ma l-Istat ikollu kontroll fuq dawn ir-riżorsi.

⁵² Sentenzi tad-19 ta' Diċembru 2013, Association Vent De Colère! *et* (C-262/12, EU:C:2013:851, punt 15); tas-16 ta' April 2015, Trapeza Eurobank Ergasias (C-690/13, EU:C:2015:235, punt 17); tal-21 ta' Diċembru 2016, Il-Kummissjoni vs Hansestadt Lübeck (C-524/14 P, EU:C:2016:971, punt 40); tas-27 ta' Ġunju 2017, Congregación de Escuelas Pías Provincia Betania (C-74/16, EU:C:2017:496, punt 38); tat-13 ta' Settembru 2017, ENEA (C-329/15, EU:C:2017:671, punt 17); u tad-29 ta' Lulju 2019, Azienda Napoletana Mobilità (C-659/17, EU:C:2019:633, punt 20).

⁵³ Sentenza tat-13 ta' Settembru 2017, ENEA (C-329/15, EU:C:2017:671, punt 20).

⁵⁴ Sentenza tas-16 ta' Mejju 2002, Franza vs Il-Kummissjoni (C-482/99, EU:C:2002:294, punt 24).

102. Il-Kummissjoni tesprimi ruhha biss fuq l-obbligu tax-xiri taċ-ĊH, li ma li ma tqisx li huwa għajnuna ffinanzjata mir-riżorsi statali⁵⁵.

a) Imputazzjoni tal-miżura lill-Istat

103. Sabiex tiġi evalwata l-imputabbiltà ta' miżura lill-Istat, għandu jiġi eżaminat jekk l-awtoritajiet pubbliċi kinux involuti fl-adozzjoni tagħha.

104. Dan huwa l-każ, b'mod ċar, meta l-vantaġġi selettivi għal kategorija ta' impriżi jkunu ġew stabbiliti minn liġi⁵⁶. Dan huwa dak li jiġri bl-iskema Taljana taċ-ĊH, irregolata minn regoli, li wħud minnhom għandhom status legali u li huma adottati mill-Istat Taljan.

105. Il-GSE tinvoka madankollu, kontra l-imputazzjoni lill-Istat Taljan, li dan ma għandux il-kontroll tal-elementi *kollha* li jiffurmaw s-sistema legali taċ-ĊH, billi targumenta, b'mod partikolari, li hija l-GSE, kumpannija rregolata mid-dritt privat, li tixtri mill-ġdid iċ-ĊH.

106. L-intervent tal-Istat jew permezz ta' riżorsi tal-Istat jinkludi kemm l-għajnuna mogħtija direttament mill-Istat kif ukoll dik mogħtija minn organi pubbliċi jew privati stabbiliti jew intiżi minn dan sabiex jiġġestixxu l-għajnuna⁵⁷. Id-dritt tal-Unjoni ma jistax jippermetti li jkun hemm evażjoni tar-regoli dwar għajnuna mill-Istat billi sempliċiment jinholqu istituzzjonijiet awtonomi bir-responsabbiltà li jallokaw għajnuna⁵⁸.

107. In-natura tal-kumpannija rregolata mid-dritt privat tal-GSE ma tipprekludix li l-Istat jiġi imputat bil-ħolqien u bil-leġiżlazzjoni tal-iskema taċ-ĊH, li hija imposta b'mod obbligatorju fuq din il-kumpannija.

108. Effettivament, huwa d-dritt Taljan, flimkien mar-regoli ta' implimentazzjoni tiegħu li jinkariga lill-GSE talloka ċ-ĊH lill-produtturi Taljani tal-E-FER, tirtira ċ-ĊH żejda meta mqabbla mad-domanda u tiddetermina prezz ta' referenza għall-provvista taċ-ĊH. Ma jidhirx li l-GSE għandha l-awtonomija sabiex tieqaf milli teżercita dawn il-kompiti.

109. Addizzjonalment, il-GSE, għalkemm hija kumpannija rregolata mid-dritt privat, hija kkontrollata kompletament mill-Gvern Taljan u twettaq funzjonijiet pubbliċi fis-settur tal-enerġija.

110. Konsegwentement, il-miżura inkwistjoni hija imputabbli lill-Istat Taljan.

⁵⁵ Ara l-punt 90 ta' dawn il-konklużjonijiet.

⁵⁶ Sentenza tat-28 ta' Marzu 2019, Il-Ġermanja vs Il-Kummissjoni (C-405/16 P, EU:C:2019:268, punt 49).

⁵⁷ Sentenzi tat-22 ta' Marzu 1977, Steinike & Weinlig (78/76, EU:C:1977:52, punt 21); tat-13 ta' Marzu 2001, PreussenElektra (C-379/98, EU:C:2001:160, iktar 'il quddiem is-"sentenza PreussenElektra") punt 58; u tat-13 ta' Settembru 2017, ENEA (C-329/15, EU:C:2017:671), punt 23.

⁵⁸ Sentenza tas-16 ta' Mejju 2002, Franza vs Il-Kummissjoni (C-482/99, EU:C:2002:294), punt 23.

b) *It-trasferiment tar-riżorsi tal-Istat*

111. Fil-konklużjonijiet tiegħi tal-kawża *Georgsmarienhütte et*⁵⁹ esponejt is-sitwazzjoni tal-ġurisprudenza fir-rigward tal-klassifikazzjoni ta' xi skemi ta' appoġġ għall-E-FER bħala għajnuna mill-Istat, li ser infakkar issa⁶⁰.

112. Minbarra l-imputazzjoni lill-Istat, huwa meħtieġ li l-miżura tkun tinvolvi t-trasferiment ta' riżorsi tal-Istat lill-kumpanniji beneficijarji sabiex titqies bħala għajnuna mill-Istat.

113. Il-Qorti tal-Ġustizzja interpretat il-kunċett ta' "riżorsi tal-Istat" b'mod wiesa', li jinkludi mhux biss dawk tas-settur pubbliku, f'sens ristrett, iżda wkoll dawk ta' xi whud mill-korpi privati, f'ċerti ċirkustanzi.

114. It-tnaqqis indirett tad-dhul tal-Istat ikkawżat mill-adozzjoni ta' regolamenti jew miżuri nazzjonali ma jikkostitwixxix trasferiment ta' riżorsi tal-Istat, jekk tali riperkussjoni tkun inerenti għalihom⁶¹.

115. L-ikbar diffikultajiet sabiex wiehed ikun jaf jekk kienx hemm trasferiment ta' riżorsi tal-Istat iqumu meta l-Istati japprovaw mekkanizmi ta' intervent fil-ħajja ekonomika, u għalhekk xi kumpanniji jistgħu jiksbu vantaġġ selettiv. B'mod partikolari, iż-żona *griza* tirrispondi għal każijiet ta' intervent mill-Istat li, għalkemm imorru lil hinn mill-adozzjoni ta' sempliċi regolament ġenerali tas-settur, ma humiex ekwivalenti għal trasferiment dirett ta' riżorsi. F'dan ir-rinviju jqum wiehed minn dawn il-każijiet, li għas-soluzzjoni tiegħu huwa meħtieġ li l-ewwel tiġi indirizzata l-ġurisprudenza kumplessa (u mhux dejjem lineari) tal-Qorti tal-Ġustizzja f'dan ir-rigward.

116. Miżura mill-Istat li tiffavorixxi ċerti kumpanniji jew ċerti prodotti ma titlifx in-natura tagħha ta' vantaġġ mingħajr hłas minhabba l-fatt li tkun iffinanzjata, totalment jew parzjalment, minn taxxi imposti mill-awtorità pubblika u applikati lill-kumpanniji kkonċernati⁶².

117. Fil-fatt, l-Artikolu 107(1) TFUE jinkludi l-mezzi ekonomiċi kollha li l-awtoritajiet pubbliċi jistgħu effettivament jużaw sabiex isostnu lill-impriżi, irrISPettivament minn jekk dawn il-mezzi jkunux tal-Istat b'mod permanenti jew le. Anki jekk l-ammonti korrispondenti għall-miżura inkwistjoni ma humiex fil-pussess permanenti tat-Teżor Pubbliku, il-fatt li jibqgħu b'mod kostanti taht il-kontroll pubbliku, u, għalhekk, għad-dispożizzjoni tal-awtoritajiet nazzjonali kompetenti, huwa biżżejjed sabiex jiġu kklassifikati bħala "riżorsi tal-Istat"⁶³.

118. Fir-rigward tas-settur tal-elettriku, fis-sentenza tad-19 ta' Diċembru 2013, *Association Vent De Colère! et*, il-Qorti tal-Ġustizzja ddikjarat li "l-fondi pprovduti permezz ta' kontribuzzjonijiet obligatorji imposti mil-leġislażzjoni tal-Istat Membru, ġestiti u mqassma skont din il-leġislażzjoni jistgħu jiġu kkunsidrati bħala riżorsi tal-Istat fis-sens tal-Artikolu 107(1) TFUE, anki jekk huma ġestiti minn entitajiet distinti mill-awtorità pubblika"⁶⁴.

⁵⁹ Konklużjonijiet tas-27 ta' Frar 2018, *Georgsmarienhütte et* (C-135/16, EU:C:2018:120, punti 104 sa 121).

⁶⁰ Il-punti sussegwenti, minn 112 sa 127, huma riproduzzjoni tal-punti korrispondenti ta' dawk il-konklużjonijiet.

⁶¹ Sentenza *PreussenElektra*, punt 62.

⁶² Sentenza tat-22 ta' Marzu 1977, *Steinike & Weinlig* (78/76, EU:C:1977:52, punt 22).

⁶³ Sentenzi tas-16 ta' Mejju 2002, *Franza vs Il-Kummissjoni* (C-482/99, EU:C:2002:294, punt 37); tas-17 ta' Lulju 2008, *Essent Netwerk Noord et* (C-206/06, EU:C:2008:413, punt 70); tad-19 ta' Diċembru 2013, *Association Vent De Colère! et* (C-262/12, EU:C:2013:851, punt 21); u tat-13 ta' Settembru 2017, *ENEA* (C-329/15, EU:C:2017:671, punt 25).

⁶⁴ C-262/12, EU:C:2013:85, punt 25; u tat-2 ta' Lulju 1974, *L-Italja vs Il-Kummissjoni* (173/73, EU:C:1974:71, punt 35).

119. Minn din il-ġurisprudenza jirriżulta li dak li huwa konkluziv sabiex jiġi vverifikat jekk ir-rizorsi inkwistjoni humiex rizorsi tal-Istat fis-sens tal-Artikolu 107(1) TFUE huwa l-livell ta' intervent u tal-kontroll tal-awtoritajiet pubbliċi fuqhom.

120. In-nuqqas ta' kontroll tal-awtoritajiet pubbliċi jispjega l-fatt għaliex il-Qorti tal-Ġustizzja ma tikkunsidrax bħala għajnuna, pereżempju, każijiet fejn ir-rizorsi tal-membri f'korporazzjoni professjonali jintużaw sabiex jiffinanzjaw skop speċifiku fl-interess ta' dawn il-membri, li huwa l-fattur deċiżiv għal organizzazzjoni privata u li għandha għanijiet purament kummerċjali, li fir-rigward tagħhom l-Istat jaġixxi sempliċiment bħala mezz li jagħti natura obligatorja lill-kontribuzzjonijiet introdotti mill-organizzazzjonijiet kummerċjali. Eżempji ta' dawn il-każijiet huma offriti fil-kawża *Pearle et*⁶⁵ u *Doux Élevages u Coopérative agricole UKL-ARREE*⁶⁶.

121. In-nuqqas ta' kontroll mill-Istat fuq it-trasferimenti ta' rizorsi jispjega wkoll il-fatt li l-Qorti tal-Ġustizzja ma tikkunsidrax bħala għajnuna s-suppożizzjonijiet ta' regolamenti li jagħtu lok għar-ridistribuzzjoni finanzjarja minn entità privata għal oħra, mingħajr intervent addizzjonali mill-Istat. Bħala prinċipju, ma hemm l-ebda trasferiment ta' rizorsi tal-Istat jekk il-flus jgħaddu direttament minn entità privata għal oħra, mingħajr ma jgħaddu minn entità pubblika jew privata mahtura mill-Istat sabiex jimmanigġjaw it-trasferiment⁶⁷.

122. Lanqas ma jkun hemm trasferiment ta' rizorsi tal-Istat meta l-kumpanniji, li fil-maġġor parti tagħhom huma privati, ma jkunux ġew ikkummissjonati mill-Istat Membru sabiex jimmanigġjaw rizorsi tal-Istat, iżda jkollhom biss obbligu li jixtru billi jużaw ir-rizorsi finanzjarji tagħhom stess⁶⁸. Din hija l-ipoteżi tas-sentenza *PreussenElektra*, skont liema l-obbligu, impost minn Stat Membru fuq il-fornituri privati, li jakkwistaw bi prezzijiet minimi stabbiliti l-elettriku minn sorsi ta' enerġija rinnovabbli, ma jimplikax it-trasferiment dirett jew indirett ta' rizorsi tal-Istat favur il-kumpanniji li jipproduċu dan it-tip ta' elettriku, mingħajr ma din iċ-ċirkustanza ma tbiddel il-fatt li d-dhul iktar baxx tal-kumpanniji suġġetti għal dan l-obbligu x'aktarx li jikkawża tnaqqis fid-dhul mit-taxxa, peress li din il-konsegwenza hija inerenti fil-miżura⁶⁹. F'dak il-każ, il-kumpanniji affettwati (jiġifieri l-fornituri privati tal-elettriku) kienu marbutin b'obbligu li jakkwistaw tip speċifiku ta' elettriku bir-rizorsi finanzjarji tagħhom stess, iżda ma ġewx mahturin mill-Istat sabiex jimmanigġjaw skema ta' appoġġ.

⁶⁵ Sentenza tal-15 ta' Lulju 2004 (C-345/02, EU:C:2004:448, punt 41). F'din il-kawża, fir-rigward tal-finanzjament ta' kampanja ta' reklamar favur l-ottici, ir-rizorsi sabiex jithallas dan ir-reklamar ingābru minn kumpanniji privati, permezz ta' korporazzjoni professjonali taht il-liġi pubblika. Il-Qorti tal-Ġustizzja rrifjutat li kienu "rizorsi tal-Istat", minhabba li din il-korporazzjoni "qatt ma [kellha] l-poter li [tuża] kif trid" t-taxxi, "destinati speċifikament għall-finanzjament tal-[...] kampanja [ta' reklamar]".

⁶⁶ Sentenza tat-30 ta' Mejju 2013 (C-677/11, EU:C:2013:348, punt 36). F'din il-kawża, dwar ordni li estendiet għall-professionisti kollha ftehim konkluziv fi hdan organizzazzjoni professjonali (fergħa agrikola tal-produzzjoni u t-trobbija tad-dundjani) li biha giet stabbilita kontribuzzjoni sabiex tiffinanzja ishma komuni, deċiża mill-imsemmija organizzazzjoni, l-eżistenza ta' rizorsi tal-Istat ma gietx innotata. L-awtoritajiet nazzjonali ma setghux jużaw b'mod effettiv ir-rizorsi minn kontribuzzjonijiet bħal dawn sabiex jappoġġjaw lil ċerti kumpanniji, rizorsi li l-użu tagħhom kien jiġi deċiż mill-organizzazzjoni interprofessjonali għall-finijiet iddeterminati minnha. Dawn ir-rizorsi ma kinux kontinwament taht kontroll pubbliku jew għad-dispożizzjoni tal-awtoritajiet tal-Istat.

⁶⁷ Sentenza tal-24 ta' Jannar 1978, *Van Tiggele* (82/77, EU:C:1978:10, punti 25 u 26).

⁶⁸ Sentenzi tas-17 ta' Lulju 2008, *Essent Netwerk Noord et* (C-206/06, EU:C:2008:413, punt 74); tad-19 ta' Diċembru 2013, *Association Vent De Colère et* (C-262/12, EU:C:2013:851, punt 35); u tat-13 ta' Settembru 2017, *ENEA* (C-329/15, EU:C:2017:671, punt 26).

⁶⁹ Sentenza *PreussenElektra*, punti 59 sa 62. Ara wkoll is-sentenza tal-5 ta' Marzu 2009, *UTECA* (C-222/07, EU:C:2009:124, punti 43 sa 47), dwar il-kontribuzzjonijiet obligatorji imposti fuq ix-xandara għall-produzzjoni ċinematografika, li ma jinvolvox it-trasferiment tar-rizorsi tal-Istat.

123. Il-Qorti tal-Ġustizzja lanqas ma kkunsidrat li hemm kontroll mill-Istat (u, għalhekk, trasferiment ta' riżorsi tal-Istat) fil-mekkaniżmu Pollakk li impona fuq il-fornituri l-obbligu li jbigħu sehem ta' elettriku prodott permezz ta' koġenerazzjoni, ekwivalenti għal 15 % annwali lill-konsumaturi finali⁷⁰.

124. Madankollu, il-kontroll mill-Istat jerga' jitfaċċa u jkun hemm trasferiment ta' riżorsi mill-Istat meta l-ammonti mħallsin mill-individwi jsiru permezz ta' entità pubblika jew privata mahtura sabiex tgħaddihom lill-benefiċjarji. Hekk għara fil-kawża Essent Netwerk Noord, fejn entità privata rċeviet il-kompitu, bil-liġi, li titlob prezz addizzjonali (miżata) tal-elettriku, f'isem l-Istat, bid-dmir li tgħaddih lill-benefiċjarji minghajr ma kienet awtorizzata li tuża l-ammont tiegħu għal skopijiet oħra apparti dawk indikati fil-liġi. L-ammont totali ta' dik il-miżata (li l-Qorti tal-Ġustizzja ddeċidiet li kienet ikklassifikata bħala taxxa) kien taht kontroll pubbliku, li kien biżżejjed sabiex jikkwalifika bħala riżorsi tal-Istat⁷¹.

125. Il-Qorti tal-Ġustizzja kkunsidrat ukoll il-kontroll mill-Istat fil-kawża Vent de Colère! *et*, fejn kien hemm mekkaniżmu, iffinanzjat mill-konsumaturi finali kollha, li kkumpensa kompletament l-ispejjeż żejda mħallsa minn kumpanniji suġġetti għal obbligu li jixtru elettriku gġenerat mill-enerġija eolika (bi prezz oġġla mill-prezz tas-suq). Kien hemm intervent permezz ta' riżorsi tal-Istat, anki meta dan il-mekkaniżmu kien ibbażat, parzjalment, fuq trasferiment dirett ta' riżorsi fost entitajiet privati⁷².

126. Is-sentenza tal-Qorti tal-Ġustizzja fil-kawża Elcogás hija fuq l-istess linja, fiha ġie diskuss “jekk l-ammonti attribwiti lil kumpannija privata li tipproduċi l-elettriku li huma ffinanzjati mill-grupp ta' utenti finali tal-elettriku stabbiliti fit-territorju nazzjonali jikkostitwixxux intervent tal-Istat jew permezz ta' riżorsi tal-Istat”⁷³.

127. Ir-risposta tal-Qorti tal-Ġustizzja kienet li l-mekkaniżmu ta' kumpens għall-ispejjeż żejda li l-kumpannija bbenefikat minnhom (iffinanzjat mit-tariffa finali tal-elettriku applikata lill-konsumaturi Spanjoli kollha u lill-utenti tan-netwerks tat-trasport u d-distribuzzjoni fit-territorju nazzjonali) għandu jinftehem bħala intervent mill-Istat jew permezz ta' riżorsi tal-Istat, skont it-tifsira tal-Artikolu 107(1) TFUE. F'dan ir-rigward, ma kienx hemm “każ [...] li l-kwantitajiet intizi sabiex ipaċu l-ispejjeż eċċessivi ma joriġinawx minn supplement speċifiku tat-tariffa tal-elettriku u li l-mekkaniżmu ta' finanzjament inkwistjoni ma jaqax strettament taht il-kategorija ta' taxxa, hla fiskali jew tariffa parafiskali skont id-dritt nazzjonali”⁷⁴.

⁷⁰ Sentenza tat-13 ta' Settembru 2017, ENEA (C-329/15, EU:C:2017:671, punti 27 sa 30). L-awtorità Pollakka kompetenti awtorizzat it-tariffi massimi tal-bejgħ tal-elettriku lill-utenti finali b'tali mod li l-oneru finanzjarju li jirriżulta minn dan l-obbligu ta' xiri ma setax sistematikament jingħadda mill-imprizi fuq l-utenti finali. Għaldaqstant, f'ċerti ċirkustanzi, il-fornituri tal-elettriku kienu jiksibu l-elettriku prodott mill-koġenerazzjoni bi prezz oġġla minn dak applikat fil-kuntest tal-bejgħ lill-utenti finali, u dan iwassal għal spiża addizzjonali għalihom. L-impossibbiltà ta' impatt shih tal-ispiza addizzjonali fuq il-konsumatur finali, fil-kontribuzzjoni obbligatorja imposta mill-Istat Membru sabiex tiffinanzjah, jew saħansitra mekkaniżmu għall-kumpens shih, wassal lill-Qorti tal-Ġustizzja tiddeċiedi li l-kumpanniji tal-provvista ma kinux mahturin mill-Istat sabiex jamministraw riżorsi tal-Istat, iżda li ffinanzjaw l-obbligu ta' xiri li jaqa' fuqhom bir-riżorsi tagħhom stess.

⁷¹ Sentenza tas-17 ta' Lulju 2008, Essent Netwerk Noord (C-206/06, EU:C:2008:413, punti 69 sa 75).

⁷² Sentenza tad-19 ta' Diċembru 2013, Association Vent de Colère! *et* (C-262/12, EU:C:2013:851, punti 25 u 26).

⁷³ Digriet tat-22 ta' Ottubru 2014 (C-275/13, mhux ippubblikat, EU:C:2014:2314, punt 20).

⁷⁴ *Ibidem*, punti 30 u 31.

128. Mis-sentenzi tal-Qorti tal-Ġustizzja dwar l-iskemi ta' appoġġ għall-E-FER deċiżi wara l-konkluzjonijiet tal-kawża *Georgsmarienhütte et*, jispikkaw dik tat-28 ta' Marzu 2019, *Il-Ġermanja vs Il-Kummissjoni*⁷⁵ u dik tal-15 ta' Mejju 2019, *Achema et*⁷⁶ li jqiegħdu enfasi, b'mod partikolari, fuq il-kontroll tal-Istat fuq il-kwantitajiet li jibbenefikaw minnhom l-impriżi tal-elettriku.

129. Fl-ewwel waħda minn dawn is-sentenzi, il-Qorti tal-Ġustizzja annullat is-sentenza tal-Qorti Ġenerali tal-10 ta' Mejju 2016, *Il-Ġermanja vs Il-Kummissjoni*⁷⁷, kif ukoll id-Deciżjoni tal-Kummissjoni li kienet ikkonfermata fiha, dwar is-sistema ta' għajjuna Ġermaniż għall-E-FER⁷⁸.

130. Fil-fehma tal-Qorti tal-Ġustizzja, il-Kummissjoni ma kinitx "stabbilixxietx li l-vantaġġi previsti mill-EEG [Liġi li permezz tagħha tiġi stabbilita regolamentazzjoni ġdida tal-kuntest ġuridiku tal-promozzjoni tal-elettriku ġġenerat minn enerġiji rinnovabbli] tal-2012, jiġifieri s-sistema ta' għajjuna għall-produzzjoni tal-elettriku minn sorsi tal-enerġija rinnovabbli u minn gass mill-minjieri ffinanzjata mis-soprataxxa-EEG u s-sistema ta' kumpens speċjali għat-tnaqqis ta' din is-soprataxxa għall-utenti li jagħmlu użu intensiv mill-enerġija, kienu jinvolvu riżorsi tal-Istat u kienu jikkostitwixxu, għaldaqstant, għajjuna mill-Istat, fis-sens tal-Artikolu 107(1) TFUE."⁷⁹

131. F'din is-sentenza, il-Qorti tal-Ġustizzja hadet inkunsiderazzjoni, fost arguments oħra, dawn li ġejjin:

- “[...] [I]ċ-ċirkustanza li l-fondi mis-soprataxxa-EEG huma esklużivament użati għall-finanzjament tas-sistemi ta' għajjuna u ta' kumpens, skont id-dispożizzjonijiet tal-EEG tal-2012, ma timplikax li l-Istat jista' jiddisponi minnhom, fis-sens tal-ġurisprudenza ċċitata [...]. Dan il-prinċipju legali ta' użu esklużiv tal-fondi mis-soprataxxa-EEG pjuttost juri, fl-assenza ta' kwalunkwe element ieħor fis-sens kuntrarju, preċiżament li l-Istat ma kienx f'pożizzjoni li jiddisponi minn dawn il-fondi, jiġifieri li jiddeċiedi allokazżjoni differenti minn dik prevista mill-EEG tal-2012”.
- Il-GRT (l-operaturi tan-netwerks tat-trasport inter-reġjonali b'vultaġġ għoli u għoli hafna upstream) inkarigati bl-amministrazzjoni tal-iskema ta' appoġġ għall-produzzjoni tal-elettriku EEG [elettriku prodott minn sorsi ta' enerġija rinnovabbli u minn gass minerali], ma kinux b'mod kostanti taħt kontroll pubbliku, u lanqas ma kienu suġġetti għal kontroll pubbliku. Huwa minnu li l-GRT ma setgħux jużaw il-fondi mis-soprataxxa-EEG għal għanijiet oħra differenti minn dawk stabbiliti mil-leġizlatur, li kienu suġġetti għall-obbligu li jamministraw l-imsemmija fondi f'kont speċifiku u li l-osservanza ta' dan l-obbligu kien is-suġġett ta' kontroll minn istanzi pubbliċi skont l-Artikolu 61 tal-EEG tal-2012, u li l-entitajiet tal-Istat kienu jeżerċitaw kontroll strett fuq diversi livelli fuq l-atti tal-GRT, sabiex jiżguraw b'mod partikolari l-kummerċjalizzazzjoni tal-elettriku EEG konformement mal-Artikolu 37 tal-EEG tal-2012.

⁷⁵ Kawża C-405/16 P, EU:C:2019:268.

⁷⁶ Kawża C-706/17, EU:C:2019:407.

⁷⁷ Kawża T-47/15, EU:T:2016:281.

⁷⁸ Deciżjoni tal-Kummissjoni (UE) 2015/1585 dwar l-iskema ta' għajjuna SA.33995 (2013/C) (ex 2013/NN) (implimentata mill-Ġermanja għall-appoġġ tal-elettriku rinnovabbli u tal-utenti li jagħmlu użu intensiv mill-enerġija).

⁷⁹ Sentenza tat-28 ta' Marzu 2019, *Il-Ġermanja vs Il-Kummissjoni* (C-405/16 P, EU:C:2019:268, punt 90).

- Madankollu, il-Qorti tal-Ġustizzja qieset li “l-elementi adottati b’dan il-mod jippermettu effettivament li jiġi konkluż li l-awtoritajiet pubbliċi jeżerċitaw kontroll tal-eżekuzzjoni tajba tal-EEG tal-2012, [iżda] dawn ma jistgħux, min-naħa l-oħra, jippermettu li jiġi konkluż li hemm kontroll pubbliku fuq il-fondi ġġenerati mis-soprataxxa-EEG innifishom”⁸⁰.

132. Min-naħa tagħha, is-sentenza Achema *et* ikkonfermat il-ġurisprudenza preċedenti tal-Qorti tal-Ġustizzja, billi indikat li “[...] miżura li tikkonsisti, b’mod partikolari, f’obbligu ta’ xiri ta’ enerġija tista’ taq’ taħt il-kunċett ta’ ‘għajjnuna’ minkejja li din ma tinvolvi trasferiment ta’ riżorsi tal-Istat [...]” u li, “[a]nki jekk somom li jikkorrispondu mal-miżura ta’ għajjnuna kkonċernata ma jkunux fil-pussess tat-Teżor pubbliku b’mod permanenti, il-fatt li dawn jibqgħu kontinwament taħt kontroll pubbliku, u għalhekk għad-dispożizzjoni tal-awtoritajiet nazzjonali kompetenti, huwa biżżejjed sabiex dawn jiġu kklassifikati bħala ‘riżorsi tal-Istat’”⁸¹.

133. F’din l-istess sentenza, il-Qorti tal-Ġustizzja rrepetiet li dak li kien deċiżiv kien li l-entitajiet differenti tal-awtorità pubblika huma “mahtura mill-Istat sabiex jiġġestixxu riżorsi tal-Istat, u *mħux semplicement marbuta b’obbligu ta’ xiri permezz tar-riżorsi finanzjarji tagħhom stess*”⁸².

134. Bl-applikazzjoni ta’ din il-ġurisprudenza fuq it-tliet, ser neżamina, l-ewwel nett, l-iskema tax-xiri taċ-ĊH skont il-pożizzjoni tal-benefiċjarji u ta’ daww obligati li jixtruhom; it-tieni nett, ser neżamina l-grad ta’ kontroll tal-GSE fuq il-mekkaniżmu taċ-ĊH.

1) L-obbligu tax-xiri taċ-ĊH

135. Fir-rigward tal-benefiċjarji (il-produtturi Taljani tal-E-FER), dawn ma jirċevux riżorsi mill-Istat, iżda mill-importaturi —jew minn produtturi nazzjonali oħra— tal-elettriku fl-Italja, li għandhom jixtru ċ-ĊH allokat lil dawn tal-ewwel.

136. Għaldaqstant, trasferiment ta’ riżorsi minn entità għal oħra, anki jekk ikun f’konformità ma’ mandat legali, bħala prinċipju jippreżupponi li l-kwantità ttrasferita (f’dan il-każ, il-prezz ta’ bejgħ bejn operatori ekonomiċi privati) ma għandux natura statali. L-obbligu ta’ xiri permezz tal-użu tar-riżorsi finanzjarji tagħhom stess minn partijiet privati ma huwiex kopert, bħala regola, mill-Artikolu 107(1) TFUE.

137. Dan huwa essenzjalment l-approċċ li pprevala fis-sentenza PreussenElektra, fis-sentenza Uteca⁸³ u, iktar reċenti, fis-sentenza tat-28 ta’ Marzu 2019, Il-Ġermanja vs Il-Kummissjoni⁸⁴.

138. Fir-rigward ta’ daww obligati jixtru ċ-ĊH (jiġifieri, l-parti l-oħra tal-bejgħ), il-pagament tagħhom isir, nirrepeti, permezz tar-riżorsi tax-xerrejja stess.

⁸⁰ *Ibidem*, punti 76 sa 80.

⁸¹ Sentenza tal-15 ta’ Mejju 2019, Achema *et* (C-706/17, EU:C:2019/407, punti 52 sa 54).

⁸² *Ibidem*, punt 55 (mingħajr enfazi fl-oriġinali). Is-sentenza Achema *et* ivverifikat li kien hemm trasferiment ta’ riżorsi tal-Istat fl-iskema Litwana ta’ teħid tal-fondi intiżi għall-iffinanzjar ta’ skema ta’ servizzi ta’ interess pubbliku fis-settur tal-elettriku.

⁸³ Sentenza tal-5 ta’ Marzu 2009 (C-222/07, EU:C:2009:124). F’dik il-kawża, id-dritt Spanjol kien jimponi l-obbligu fuq l-operaturi tat-televiżjoni, pubbliċi jew privati li jirriżervaw perċentwali mid-dhul tagħhom għall-industrija ċinematografika ta’ dan l-Istat Membru (permezz ta’ finanzjar antiċipat ta’ films ċinematografiċi u tat-televiżjoni). Il-Qorti tal-Ġustizzja, fid-determinazzjoni ta’ jekk inkwistjoni kienx hemm riżorsi tal-Istat, iddikjarat li “l-vantaġġ mogħti minn miżura mehuda minn Stat Membru [...] lill-industrija ċinematografika ta’ dan l-istess Stat Membru, tikkostitwixxi vantaġġ li huwa mogħti direttament mill-Istat jew permezz ta’ korp pubbliku jew privat, innominat jew stabbilit minn dan l-Istat” (punt 44).

⁸⁴ Kawża C-405/16 P, EU:C:2019:268. Skont il-punt 75 tagħha, “minkejja li [...] l-oriġini legali tal-għajjnuna għall-elettriku EEG implimentata mill-EEG tal-2012 u għalhekk involviment ċert tal-Istat fuq il-mekkaniżmi stabbiliti mill-EEG tal-2012, dawn l-elementi ma humiex madankollu suffiċjenti sabiex jiġi konkluż li l-Istat kellu, għaldaqstant, setgħa li jiddisponi mill-fondi amministrati mill-GRT”.

139. Jista' jiġi argumentat li l-Istat jirrinunzja⁸⁵ li jirċievi riżorsi pubbliċi billi jattribwixxi ċ-ĊH mingħajr hlas lill-produtturi tal-E-FER stabbiliti fl-Italja?

140. Kien hemm ir-rieda li r-risposta fil-pożittiv għal din id-domanda tiġi sostnuta fis-sentenza tat-8 ta' Settembru 2011, Il-Kummissjoni vs Il-Pajjiżi l-Baxxi, peress li l-ġhoti mingħajr hlas ta' ċerti drittijiet ta' emissjoni ġie mifhum bħala indikazzjoni tan-natura statali tar-riżorsi korrelattivi⁸⁶. Wara din is-sentenza, il-Kummissjoni bidlet il-kriterju tagħha, peress li sa dak il-mument ma kinitx ikkunsidrat bħala riżorsi tal-Istat lil dawk korrispondenti għaċ-ĊH⁸⁷.

141. Madankollu, inqis li ma setgħetx issir din l-estrapolazzjoni. In-natura stess taċ-ĊH težiġi li jingħataw mingħajr hlas lill-produtturi tal-E-FER, sabiex dawn ibiġġuhom fis-suq u jgawdu l-profitt mill-ammont ta' dan il-bejgħ. Jekk is-sistema mingħajr hlas tgħib u l-produtturi tal-E-FER ikollhom iħallsu kwantità (direttament lil-GSE jew fi rkant) sabiex jiksbu ċ-ĊH, ser tintilef it-tifsira stess ta' dan l-inċentiv.

142. Iċ-ĊH irriżultaw bħala mod ta' finanzjament tal-*ispiża addizzjonali* li tippreżenta l-ġenerazzjoni tal-E-FER għall-produtturi tagħha. Dan il-finanzjament jisparixxi (u ċ-ĊH tkun inutli) jekk il-produttur tal-E-FER li jirċevih ikollu jħallas l-ammont tiegħu. Jekk dan ikun il-każ, ma' din l-ispiża addizzjonali tiżdied dik taċ-ĊH stess, u għaldaqstant dan il-mekkanizmu ma jservix sabiex jipromwovi l-produzzjoni tal-E-FER. Huma preċiżament l-ispejjeż ta' produzzjoni iktar għolja (mill-inqas, f'dak il-mument), meta mqabbla mal-elettriku konvenzjonali⁸⁸, li appoġġjaw l-allokazzjoni mingħajr hlas tal-inċentiv⁸⁹.

143. Bħalma ddikjarat il-Qorti tal-Ġustizzja, "skema ta' għajjnuna [...] li [...] tuża ċertifikati hodur, tfittex b'mod partikolari li timponi l-ispiża żejda marbuta mal-produzzjoni ta' elettriku aħdar direttament fuq is-suq, jiġifieri fuq il-fornituri u l-utenti tal-elettriku [...] u, fl-aħħar mill-aħħar, fuq il-konsumaturi"⁹⁰.

144. Dawn id-dikjarazzjonijiet juru, fil-fehma tiegħi, li huwa s-suq, u mhux l-awtoritajiet tal-Istat, li jassumi l-ispejjeż żejda tal-produzzjoni tal-E-FER li huma riflessi fiċ-ĊH, peress li dawn tal-aħħar huma titoli negozjabbli b'valur assigurat mill-eżistenza ta' xerrejja obbligati bil-liġi.

145. Bl-istess mod, il-baġit tal-Istat Taljan ma huwiex affettwat mill-ġhoti mingħajr hlas ta' ĊH li, intenni, ma jimplikax minnu nnifsu t-trasferiment tar-riżorsi tal-Istat⁹¹.

⁸⁵ L-Istat Taljan, minn din il-perspettiva, jirrinunzja għal dhul li seta' jikseb billi jbiġġi iċ-ĊH fi rkant jew billi jattribwixxihom bi hlas.

⁸⁶ Kawża C-279/08 P, EU:C:2011:551. Il-punt 107 tagħha jipprovdi li: "l-Istat Membru, billi jagħti lil dawn id-drittijiet ta' emissjonijiet [ta' ossidi tan-nitroġenu] in-natura ta' beni immaterjali negozjabbli u billi jqegħdhom b'xejn għad-dispożizzjoni tal-imprezi kkonċernati minflok ma bieghom jew irkantahom, qed fil-fatt jirrinunzja għal riżorsi pubbliċi".

⁸⁷ Ara n-nota 10 ta' dawn il-konkluzjonijiet. Fl-osservazzjonijiet bil-miktub tagħha (punt 40 tal-verżjoni bit-Taljan), il-GSE tfakkar li, fl-evalwazzjoni tal-iskema taċ-ĊH Belġjani fid-Deċizzjoni tagħha tal-25 ta' Lulju 2001 [għajjnuna mill-Istat N 550/2000, SG (2001) D/290545], il-Kummissjoni spjegat li: "L'État procure gratuitement les certificats verts [...] aux producteurs d'électricité verte. Ceux-ci doivent prouver qu'ils ont produit une certaine quantité d'électricité verte, en échange de quoi ils reçoivent une quantité correspondante de certificats verts. Ils peuvent vendre ces certificats aux distributeurs sur le (futur) marché des certificats verts. L'État leur offre donc des biens incorporels. On ne peut cependant considérer qu'il accepte un manque à gagner en procurant les certificats verts gratuitement [...] En conséquence, la fourniture de certificats verts par l'État aux producteurs ne met pas en jeu des ressources d'État" (mingħajr enfazi fl-oriġinali).

⁸⁸ Linji gwida komunitarji dwar l-għajjnuna mill-istat għall-harsien ta' l-ambjent tal-2008 (ĠU 2008, C 82, p. 1): "[l]-għajjnuna mill-Istat tista' tkun ġustifikata jekk l-ispiża tal-produzzjoni ta' enerġija li tiġġedded tkun oġġla mill-ispiża ta' produzzjoni bbażata fuq sorsi inqas favur l-ambjent [...]".

⁸⁹ Sentenza Ålands Vindkraft, punt 103.

⁹⁰ *Ibidem*, punt 109.

⁹¹ Il-Gvern Taljan, fis-seduta argumenta li ma hemm l-ebda rinunzja mill-Italja għal riżorsa pubblika għaliex, effettivament, qatt ma kien hemm tali riżorsa. Iċ-ĊH jiċċertifika l-kwantità tal-E-FER iġġenerat minn produttur Taljan u jkun loġiku li l-benefiċċju ta' dan iċ-ĊH jerga' lura għand il-produttur stess.

146. Il-Consiglio di Stato (il-Kunsill tal-Istat) hekk jifhmu wkoll peress li jiddikjara li “f’dan il-każ, ma humiex involuti riżorsi tal-Istat peress li ma jidhirx li hemm xi trasferiment dirett jew indirett ta’ riżorsi pubblici favur il-produtturi tal-enerġija ħadra li joperaw fl-Italja”⁹².

147. Il-baġit tal-Istat għaldaqstant ma jieqafx milli jinkiseb dhul mill-ġhoti mingħajr hlas taċ-ĊH, li huwa inerenti, bħalma indikajt, għan-natura ta’ dan l-inċentiv.

148. Jekk nammettu, għall-grazzja tal-argument, li dan l-ġhoti mingħajr hlas fisser telf indirett għall-Istat Taljan, dan ma jfissirx neċessarjament li dan huwa għajnuna mill-Istat: għall-Qorti tal-Ġustizzja, it-tnaqqis indirett fid-dhul tal-Istat ikkawżat mill-adozzjoni ta’ leġislazzjonijiet jew miżuri nazzjonali ma jirrappreżentax trasferiment tar-riżorsi tal-Istat jekk dan l-impatt ikun inerenti għalihom⁹³.

2) Il-kontroll tal-Istat tar-riżorsi intiżi għax-xiri mill-ġdid ta’ ĊH

149. Peress li t-tilwima li tat lok għat-talba għal deċiżjoni preliminari tirrigwarda l-obbligu ta’ Axpo li tixtri ċ-ĊH, bħala importatur fl-Italja tal-E-FER, dak li ntqal sa issa dwar l-ineżistenza tar-riżorsi tal-Istat ikun biżżejjed sabiex tingħata risposta lill-qorti tar-rinviju, u dan huwa dak li tipproponi l-Kummissjoni fl-osservazzjonijiet tagħha.

150. Madankollu, dan l-approċċ jista’ ma jkunx eżawrjenti peress li jeskludi l-analiżi tal-kontroll tal-Istat Taljan fuq elementi oħra tal-iskema taċ-ĊH u tal-implimentazzjoni tagħha. B’mod partikolari, l-Istat jista’ jeżerċita l-kontroll tiegħu fuq ir-riżorsi finanzjarji ddedikati għaċ-ĊH, irrispettivament mit-trasferimenti privati bejn il-produtturi tal-E-FER u l-importaturi u l-produtturi nazzjonali tal-elettriku konvenzjonali.

151. Bħalma diġà ġie spjegat, il-leġislatur Taljan implimenta mekkanizmu sabiex iżomm il-valur tas-suq taċ-ĊH. Ċertament, iċ-ĊH jistgħu jkun l-oġġett ta’ tranżazzjonijiet *diretti* bejn il-produtturi tal-E-FER u l-importaturi u l-produtturi nazzjonali tal-elettriku konvenzjonali, iżda l-leġislazzjoni Taljana stabbilixxiet ukoll pjattaforma diġitali għall-iskambju taċ-ĊH, ġestita mill-kumpannija GME, li hija sussidjarja tal-GSE.

152. La fid-digriet tar-rinviju u lanqas fis-seduta ma ġew prodotti provi ta’ sostenn li juru li l-GME tuża r-riżorsi tagħha b’mod li tinvolvi trasferimenti ta’ riżorsi tal-Istat favur il-produtturi nazzjonali tal-E-FER. Bħala prinċipju, jidher li GME hija limitata li timmanigġja l-pjattaforma billi tintermedja bejn ix-xerrejja u l-bejjieġha taċ-ĊH. Madankollu, hija l-qorti tar-rinviju li għandha tivverifika din iċ-ċirkustanza.

153. Għall-kuntrarju ta’ dan, element ieħor minn fost l-elementi tal-iskema Taljana taċ-ĊH, jiġifieri, l-intervent tal-GSE fis-suq sabiex tixtri mill-ġdid iċ-ċertifikati żejda sabiex iżzomm il-prezz tagħhom, jista’ jinvolvi l-mobbilizzazzjoni tar-riżorsi pubblici (favur il-produtturi tal-E-FER).

⁹² Digriet tar-rinviju, punt 8.

⁹³ Sentenza PreussenElektra, punt 62.

154. Ir-riżorsi disponibbli għall-GSE għax-xiri mill-ġdid ta' ĊH żejda ġejjin mid-dhul miksub taht il-komponent tariffarju A3, li jithallas mill-konsumaturi Taljani fil-kont tal-elettriku tagħhom. L-ammont tal-A3 huwa stabbilit mill-Autorità di regolazione per energia, reti e ambiente (l-Autorità ta' regolazzjoni tal-enerġija, tan-netwerks u tal-ambjent)⁹⁴.

155. Il-komponent tariffarju A3 jagħmel parti mill-hekk imsejha spejjeż ġenerali tas-sistema tal-elettriku⁹⁵, li l-ammonti tagħhom kienu stabbiliti fl-Artikolu 39(3) tad-Digriet-ligi Nru 83/2012. L-entitajiet li jużaw is-servizzi tan-network tal-elettriku għandhom obbligu legali li jhallsu dawn l-ammonti lill-Fond ta' Kumpens tas-settur tal-elettriku⁹⁶ u għandhom jgħaddu lill-konsumaturi finali (li, intenni, iħallsuom fil-kontijiet tagħhom).

156. Il-kwantitajiet mehtieġa sabiex jiġu ssodisfatti l-ispejjeż ġenerali tas-sistema tal-elettriku huma intizi sabiex jiffinanzjaw objettivi ta' interess ġenerali, skont il-kriterji ta' tqassim stabbiliti mill-awtoritajiet pubbliċi. Wiehed minn dawn l-objettivi huwa l-promozzjoni tal-enerġija rinnovabbli u tal-effiċjenza fl-enerġija, li huma koperti mill-komponent tariffarju A3⁹⁷.

157. Il-kwantitajiet miġbura sabiex ikopru l-ispejjeż ġenerali tas-sistema tal-elettriku ma jmorru fil-baġit tal-Istat iżda jithallsu fil-kontijiet ta' ġestjoni ta' entità pubblika ekonomika (il-Fond ta' kumpens tas-settur tal-elettriku), li jiddistribwixxiom mill-ġdid favur ċerti kategoriji ta' operaturi, għal użi speċifiċi. L-eċċezzjoni għal din ir-regola hija l-komponent tariffarju A3, li l-ammont tiegħu jithallas minn 98 % tal-kontijiet tal-GSE⁹⁸.

158. Il-komponent tariffarju A3 huwa, għaldaqstant, piż pekunjarju impost mil-leġislazzjoni Taljana sabiex jiffinanzja l-objettiv ta' interess ġenerali ta' promozzjoni tal-produzzjoni tal-E-FER. Fost l-azzjonijiet inklużi f'din il-leġislazzjoni sabiex tilhaq dan l-objettiv hemm ix-xiri mill-ġdid ta' ĊH li twettaq il-GSE.

159. Id-dhul li ġej mill-komponent tariffarju A3, għalkemm ma huwiex inkluż fil-baġit tal-Istat, jista' jiġi kkunsidrat bħala riżorsi tal-Istat li jinsabu taht il-kontroll indirett tal-awtoritajiet Taljani, għaliex il-GSE, bħala kumpannija li hija proprjetà totali tal-Ministeru Taljan għall-Ekonomija u għall-Finanzi, tircievi, minn dan tal-aħħar u mill-Ministeru għall-Iżvilupp Ekonomiku, l-linji gwida li għandha tikkonforma ruħha magħhom⁹⁹.

160. Essenzjalment, il-fondi tal-komponent A3 iddedikati mill-GSE għax-xiri mill-ġdid ta' ĊH jistgħu jiġu kkunsidrati bħala riżorsi tal-Istat sakemm: a) ikunu ġejjin minn piż pekunjarju impost mil-leġislazzjoni Taljana; b) ikunu mħallsa mill-konsumaturi finali tal-elettriku; u c) ikunu

⁹⁴ Axpo tinwoka f'dan ir-rigward ir-rapport tal-attività tal-GSE tal-2016, li skontu, "il-GSE, flimkien mas-CSEA (Cassa per i Servizi Energetici e Ambientali (Fond għas-servizzi tal-enerġija u tal-ambjent)), tevalwa n-neċessitajiet ekonomiċi tal-komponent A3 fuq bażi annwali. Skont in-neċessitajiet tagħha, l-AEEGSI [li nbidlet f'ARERA] tiddetermina d-dhul mehtieġ sabiex jiġi alimentat il-kont għall-impjanti l-ġodda ta' produzzjoni minn sorsi rinnovabbli u oħrajn simili u tikkontribwixxi għall-aġġornament ta' kull tliet xhur tal-valuri tal-komponent tariffarju A3, imhallas mill-konsumaturi fil-kontijiet tal-elettriku tagħhom".

⁹⁵ Għal spjegazzjoni iktar dettaljata tal-ispejjeż ġenerali tas-sistema tal-elettriku fl-Italja, nagħmel riferiment għas-sentenza tat-18 ta' Jannar 2017, IRCCS — Fondazione Santa Lucia (C-189/15, EU:C:2017:17, punti 31 sa 35), u għall-konkluzjonijiet tiegħi f'dik il-kawża (C-189/15, EU:C:2016:287).

⁹⁶ Cassa per i Servizi Elettrici e Ambientali, li sal-2015 kienet imsejha Cassa Conguaglio per il Settore Elettrico.

⁹⁷ Objettivi oħra ta' interess ġenerali koperti kienu s-sigurtà nukleari u l-kumpens territorjali, l-iskemi tariffarji speċjali għas-Socjetà nazzjonali tal-ferroviji, il-kumpens intiz għall-imprizi żgħar tas-settur tal-elettriku, l-appoġġ fir-riċerka applikata fis-settur tal-elettriku u l-kopertura tal-"bonus elettriku" u tal-vantaġġi mogħtija lill-imprizi ta' konsum għoli tal-elettriku.

⁹⁸ Għal spjegazzjoni dettaljata ta' dan il-mekkaniżmu, ara d-Deciżjoni tal-Kummissjoni tat-23 ta' Mejju 2017, SA.38635 (2014/NN) – Italy – Reductions of the renewable and cogeneration surcharge for electro-intensive users in Italy [(C(2017) 3406 final], punti 6 sa 13.

⁹⁹ Din hija l-evalwazzjoni tal-Kummissjoni fid-Deciżjoni tagħha tat-23 ta' Mejju 2017, SA.38635 (2014/NN) – Italy – Reductions of the renewable and cogeneration surcharge for electro-intensive users in Italy [(C(2017) 3406 final], punt 91.

amministrati minn kumpanija pubblika (il-GSE) li topera taht it-tmexxija tal-Istat Taljan u hija inkarigata biex tallokahom lill-produtturi Taljani tal-E-FER, billi tixtri mill-ġdid iċ-ĊH mill-pjattaforma ta' skambju ġestita mill-GME, meta l-prezz tagħhom jinżel¹⁰⁰.

161. Il-komponent tariffarju A3 għaldaqstant jiġġenera dħul kwalifikabbli bħala riżorsi tal-Istat, li huwa mgħoddi lill-produtturi Taljani tal-E-FER, b'mod indirett permezz tax-xiri mill-ġdid taċ-ĊH mill-GSE, li hija entità f'forma ta' kumpanija li tappartjeni lill-Istat¹⁰¹. Sal-istess punt, inkunu qegħdin naffaċċjaw trasferiment ta' riżorsi tal-Istat li jikkostitwixxu għajjnuna mill-Istat¹⁰².

162. Fi kwalunkwe każ, hija l-qorti tar-rinviju, li għandha l-informazzjoni rilevanti kollha, li għandha: a) tanalizza l-intervent tal-GSE fix-xiri mill-ġdid taċ-ĊH kontra l-komponent tariffarju A3; b) tiddetermina jekk, permezz ta' dan l-intervent, iseħħ trasferiment ta' riżorsi tal-Istat favur il-produtturi Taljani tal-E-FER; u ċ) tivverifika liema grad ta' kontroll mill-Istat jeżisti, fil-prattika, fuq il-fondi li l-GSE talloka għax-xiri mill-ġdid taċ-ĊH.

3. *In-natura selettiva tal-vantaġġ*

163. Il-produtturi tal-E-FER stabbiliti fl-Italja jiksbu *vantaġġ*, fis-sens tal-Artikolu 107(1) TFUE, billi jirċievu iċ-ĊH, peress li dawn tal-aħħar huma allokat li lhom mingħajr hlas u sussegwentement jistgħu jbigħuhom, direttament jew minn fuq il-pjattaforma diġitali ġestita mill-GME, għal prezz li l-GSE hija responsabbli żżomm f'livell raġonevoli¹⁰³.

164. Dan il-vantaġġ huwa offrut biss lill-produtturi nazzjonali tal-E-FER, li jirriżulta li huma privileġġjati meta mqabbla mal-importaturi tal-elettriku (kemm jekk E-FER kif ukoll jekk konvenzjonali) u mal-produtturi nazzjonali tal-elettriku konvenzjonali. *Prima facie*, għaldaqstant dan huwa *vantaġġ selettiv*¹⁰⁴.

165. Għall-Qorti tal-Ġustizzja, l-evalwazzjoni tar-rekwiżit ta' *selettività* tal-vantaġġ jehtieg li jiġi ddeterminat jekk, fil-kuntest ta' sistema legali partikolari, il-miżura nazzjonali tistax tiffavorixxi lil "ċerti impriżi jew prodotti" meta mqabbla ma' oħrajn li, fid-dawl tal-għan tas-sistema inkwistjoni, ikunu f'sitwazzjoni legali u fattwali komparabbli, u li, għaldaqstant jirċievu trattament iddifferenzjat li, essenzjalment, jista' jiġi kklassifikat bħala diskriminatorju¹⁰⁵.

¹⁰⁰ Axpo, fis-seduta ddikjarat li, fil-prattika, il-GSE tixtri l-parti l-kbira taċ-ĊH mill-pjattaforma diġitali ta' skambju ġestita l-GME.

¹⁰¹ F'mekkanizmu ta' għajjnuna differenti u sussegwenti għal dak taċ-ĊH, il-Kummissjoni qieset li intervent simili tal-GSE jimplika trasferiment ta' riżorsi pubbliċi (Deċiżjoni tal-14 ta' Ġunju 2019, SA.53347 (2019/N) – Italy – Support to electricity from renewable sources 2019-2021).

¹⁰² Sentenza tad-19 ta' Diċembru 2013, Association Vent De Colère! *et* (C-262/12, EU:C:2013:851, punt 25); digriet tat-22 ta' Ottubru 2014, Elcogas (C-275/13, mhux ippublikat, EU:C:2014:2314, punt 30); u s-sentenza tal-15 ta' Mejju 2019, Achema *et* (C-706/17, EU:C:2019/407, punt 68).

¹⁰³ Komunikazzjoni tal-Kummissjoni — Linji Gwida dwar l-għajjnuna mill-Istat għall-protezzjoni ambjentali u l-enerġija 2014-2020 (ĠU 2014, C 200, p. 1). Dawn il-linji gwida jirrikonoxxu li "[l]-Istati Membri jistgħu jagħtu appoġġ għal sorsi ta' enerġija li tiġġedded billi jużaw il-mekkanizmi tas-suq bħalma huma ċertifikati ambjentali. Dawn il-mekkanizmi tas-suq [li jsitgħu, pereżempju, jobligaw lill-fornituri tal-elettriku jixrtu porporzjon partikolari tal-provvisti tagħhom minn sorsi rinnovabbli] jippermettu lill-produtturi kollha tal-enerġija li tiġġedded li jibbenefikaw indirettament minn talba ggarantita għall-enerġija tagħhom bi prezz li jkun oghla mill-prezz tas-suq għall-enerġija konvenzjonali. Il-prezz ta' dawn iċ-ċertifikati hodur ma jkunx iffissat minn qabel iżda jkun jiddependi fuq il-provvista u d-domanda tas-suq" (punt 135). Mingħajr enfasi fl-origjinali.

¹⁰⁴ Fl-aħħar snin, il-kontroversja dwar in-natura *selettiva* tal-għajjnuna mill-Istat (b'mod partikolari, dik mogħtija permezz ta' regoli tat-taxxa) kienu qegħdin jiżdiedu, u xi kultant kisbu tali kumplessità li tkun diffiċli għall-operaturi ekonomiċi jew ġuridiċi sabiex ikunu jafu *a priori*, b'ċertezza, x'jistennew.

¹⁰⁵ Sentenzi tal-4 ta' Ġunju 2015, Il-Kummissjoni vs MOL (C-15/14 P, EU:C:2015:362, punt 59); tal-21 ta' Diċembru 2016, Il-Kummissjoni vs World Duty Free Group *et* (C-20/15 P u C-21/15 P, EU:C:2016:981, punt 54); u s-sentenza tal-15 ta' Mejju 2019, Achema *et* (C-706/17, EU:C:2019/407, punt 84).

166. Fil-każ ta' skema ta' għajnuna u mhux ta' għajnuna individwali, huwa meħtieġ li jiġi deċiż jekk skema nazzjonali, anki meta talloka vantaġġ ta' portata ġenerali, tagħmilx dan għall-benefiċċju esklużiv ta' ċerti impriżi jew ta' ċerti setturi ta' attività¹⁰⁶.

167. Skont il-metodu li huwa komunement adottat mill-ġurisprudenza f'dan ir-rigward, l-analiżi tas-selettività ta' miżura normalment titwettaq fi tliet stadji: a) l-identifikazzjoni tas-sistema legali ta' referenza; b) it-tqabbil tas-sitwazzjoni fattwali u legali tal-operaturi li jibbenefikaw mill-miżura; u ċ) il-ġustifikazzjoni possibbli tat-trattament favorevoli fin-natura jew fl-ekonomija ġenerali tal-iskema ta' referenza¹⁰⁷.

168. Fir-rigward tal-*identifikazzjoni tas-sistema legali ta' referenza*, matul is-seduta, il-partijiet ipprezentaw approċċi kompletament divergenti: għal uħud, għandha tintfiehmet bħala tali dik ġenerali tal-produzzjoni tal-elettriku fl-Italja; għal oħrajn, dik li tirregola l-produzzjoni tal-E-FER.

169. Fil-fehma tiegħi, is-sistema legali ta' referenza f'din il-kawża, hija preċiżament waħda minn dawk stabbiliti mid-Direttiva 2009/28. Naqbel mal-Consiglio di Stato (il-Kunsill tal-Istat) meta jiddikjara li din is-sistema tirriżulta li hija "*ex se*, espressament u volontarjament selettiva, sa fejn għandha t-tendenza li tipprivileġġja, f'kull Stat Membru, il-produzzjoni tal-enerġija hadra [...]"¹⁰⁸.

170. Għalhekk, naqbel mal-qorti tar-rinviju fir-rigward tal-evalwazzjoni tagħha li skema ta' appoġġ nazzjonali għall-E-FER bħal dik taċ-ĊH (li d-Direttiva 2009/28 tikkunsidra u tipprova tiggarrantixxi) ma tikkostitwixxix deroga mill-*qafas ta' referenza*, iżda tagħmel parti minnu¹⁰⁹.

171. Jekk, għall-kuntrarju ta' dan, jiġi mifhum li s-sistema legali ta' referenza hija dik li fl-Italja tirregola, b'mod ġenerali, is-suq tal-elettriku (li tagħha l-mekkaniżmu taċ-ĊH huwa eċċezzjoni), ikun meħtieġ li tiġi eżaminata l-*komparabbiltà* tas-sitwazzjonijiet ta' xi operaturi ekonomiċi u ta' operaturi ekonomiċi oħrajn sabiex jiġu dedotti l-effetti ta' din l-iskema ta' appoġġ¹¹⁰.

172. L-Istat Taljan, permezz taċ-ĊH jixtieq jippromwovi l-produzzjoni tal-E-FER u l-individwalità ta' dan it-tip ta' enerġija tfisser li s-sitwazzjonijiet ta' min, fl-Italja, jiġġenera l-elettriku minn sorsi rinnovabbli ma humiex, fihom infushom, kumparabbli ma' dawk li jiksibu l-elettriku minn sorsi fossili jew konvenzjonali. L-ispejjeż differenti li jgarrbu jimpedixxu l-klassifikazzjoni tas-sitwazzjonijiet ta' wieħed jew ieħor bħala *komparabbli*.

173. Madankollu, sabiex jinkiseb dan l-għan, bħala prinċipju, il-post ta' produzzjoni tal-E-FER jirriżulta irrilevanti peress li l-unika haġa rilevanti tkun, nirrepeti, il-ġenerazzjoni tiegħu minn sorsi rinnovabbli. Minn dan l-approċċ, is-sitwazzjoni tal-produtturi Taljani tal-E-FER u dik

¹⁰⁶ Sentenzi tat-30 ta' Ġunju 2016, Il-Belġju vs Il-Kummissjoni (C-270/15 P, EU:C:2016:489, punti 49 u 50); tal-21 ta' Diċembru 2016, Il-Kummissjoni vs World Duty Free Group *et* (C-20/15 P u C-21/15 P, EU:C:2016:981), punt 55; u tal-4 ta' Mejju 2015, Il-Kummissjoni vs MOL (C-14/15, ECLI:EU:C:2015:362), punt 60.

¹⁰⁷ L-applikazzjoni ġeneralizzata ta' dan il-metodu ma hijiex eżentata mill-kritiki, li jenfasizzaw l-inkapaċità tagħha sabiex tikkwalifika xi skemi ta' għajnuna.

¹⁰⁸ Digriet tar-rinviju, punt 8.8.

¹⁰⁹ Digriet tar-rinviju, punt 8.6: "peress li l-iskemi ta' appoġġ nazzjonali għall-produzzjoni tal-enerġija hadra [...] jipprevedu, bħala definizzjoni, trattament speċjali, fis-sens tekniku-ġuridika, favur il-produtturi tal-enerġija hadra [...] jista' jiġi dedott li [...] lil hinn mill-introduzzjoni ta' deroga mis-sistema ta' referenza u, bħala tali, l-integrazzjoni potenzjali ta' għajnuna mill-Istat, jappoġġjaw, jiffavorixxu u jagħtu kunsens, minflok, għall-implimentazzjoni konkreta".

¹¹⁰ L-Artikolu 107(1) TFUE ma jiddistingwixxix skont il-kawżi jew l-oġġettivi tal-interventi mill-Istat, iżda jiddefinixxihom skont l-effetti tagħhom u, għaldaqstant b'mod indipendenti mit-tekniki użati (sentenzi tal-21 ta' Diċembru 2016, Il-Kummissjoni vs Hansestadt Lübeck, C-524/14 P, EU:C:2016:971, punt 48; u tal-15 ta' Novembru 2011, Il-Kummissjoni u Spanja/Government of Gibraltar u r-Renju Unit, C-106/09 P u C-107/09 P, EU:C:2011:732, punt 87).

tal-importaturi ta' dan l-istess E-FER minn Stati Membri oħra jew minn pajjiżi terzi tkun simili. Dawn tal-aħħar, għaldaqstant jiġu ddiskriminati meta mqabbla ma' tal-ewwel, sabiex il-vantaġġ tal-produtturi tal-E-FER installati fl-Italja tkun selettiva.

174. Fuq dan il-punt, ma għandux jintesa li d-Direttiva 2009/28, kif ġiet interpretata mill-Qorti tal-Ġustizzja fis-sentenza *Ålands Vindkraft*, tawtorizza, b'mod speċifiku, li l-iskemi ta' appoġġ għall-produzzjoni tal-E-FER jiġu strutturati fuq bażi nazzjonali.

175. Sabiex dan l-appoġġ isehh, l-ammont tal-bejgħ taċ-ĊĦ ma għandux ikun ta' daqs eċċessiv, jiġifieri, ma għandux jaqbez l-ekwivalenti għall-prezz oġġla li, għall-produtturi tal-E-FER għandu dan it-tip ta' generazzjoni tal-elettriku. Jekk, b'mod artifiċjali, il-prezz taċ-ĊĦ jiżdied lil hinn minn dak il-prezz, ma tistax tiġi miċhuda s-selettività tal-miżura (flimkien man-nuqqas ta' ġustifikazzjoni oġġettiva tagħha).

176. Preċiżament dwar il-*ġustifikazzjoni* tal-miżura, jiena tal-fehma li n-natura jew l-ekonomija generali tal-iskema taċ-ĊĦ¹¹¹ jagħtuha l-appoġġ neċessarju. Jekk l-iskema ta' appoġġ hija sostnuta mid-Direttiva 2009/28, dan huwa sabiex tiġi ffavorita l-protezzjoni tal-ambjent u tas-saħħa u tal-ħajja tal-bniedem, tal-annimali u tal-pjanti. Sakemm ikun hemm konformità għaldaqstant mad-dispożizzjonijiet ta' din id-direttiva, tinfetaħ il-possibbiltà li l-ghajnuna tiġi kkunsidrata bħala kompatibbli mal-Artikolu 107(3) TFUE.

177. L-analiżi tal-kompatibbiltà tal-ghajnuna mas-suq intern ma hijiex komputu madankollu tal-qradi nazzjonali, iżda tal-Kummissjoni, fuq bażi ta' każ b'każ, wara n-notifika li tintbagħtilha mill-Istat Membru korrispondenti¹¹², filwaqt li jiġu segwiti l-linji gwida stabbiliti minnha nnifisha¹¹³.

E. Il-Ftehim KEE-Svizzera

178. Il-Ftehim KEE-Svizzera huwa, bħala principju, applikabbli għall-importazzjonijiet tal-elettriku bejn l-Isvizzera u l-Istati Membri tal-Unjoni¹¹⁴. Għal Axpo, l-obbligu tax-xiri ta' ĊĦ Taljani, meta tiġi importata l-E-FER mill-Isvizzera għall-Italja, jikser l-Artikoli 6 u 13 tiegħu.

179. L-invokazzjoni ta' dawn il-preċetti tal-Ftehim teħtieġ, qabel kollox, li Axpo turi li l-elettriku li timporta fl-Italja mill-Isvizzera ġie prodott minn sorsi rinnovabbli. Sabiex dan ikun il-każ, huwa meħtieġa li l-Unjoni u l-Isvizzera jkun qablu dwar mekkanizmu li jiggarrantixxi u jiċċertifika din il-provenjenza.

¹¹¹ Sentenzi tad-9 ta' Ottubru 2014, *Ministeru tad-Difiza u Navantia* (C-522/13, EU:C:2014:2262, punti 42 u 43); tat-18 ta' Lulju 2013, P (C-6/12, EU:C:2013:525, punt 19); u tat-8 ta' Settembru 2011, *Il-Kummissjoni vs Il-Pajjiżi l-Baxxi* (C-279/08 P, EU:C:2011:551, punt 62); u tat-8 ta' Settembru 2011, *Paint Graphos et* (C-78/08 sa C-80/08, EU:C:2011:550, punti 49 *et seq*).

¹¹² Ir-Repubblika Taljana nnotifikat lill-Kummissjoni dwar skemi oħra ta' appoġġ: ara, fost oħrajn, daww iċċitati fil-punti 98, 99 u 101 ta' dawn il-konkluzjonijiet, kif ukoll id-Deċiżjoni tal-Kummissjoni tat-28 ta' April 2016, SA.43756, (2015/N) – Italy – Support to electricity for renewable sources in Italy [C(2016) 2726 final].

¹¹³ Linji Gwida Komunitarji dwar l-ghajnuna mill-Istat għall-Harsien ta' l-Ambjent 2008 (ĠU 2008, C 82, p. 1); u Linji Gwida dwar l-ghajnuna mill-Istat għall-protezzjoni ambjentali u l-enerġija 2014-2020 (ĠU 2014, C 200, p. 1).

¹¹⁴ L-Artikolu 2 tal-Ftehim jipprovdi li dan "japplika għall-prodotti mill-Komunità u mill-Isvizzera: [...] li huma kklassifikati fil-Kapitolu 25 sa 97 tas-sistema armonizzata tad-deskrizzjoni u l-kodifikazzjoni tal-merkanzija, hlief għall-prodotti mnizzla fl-Anness I". L-enerġija elettrika hija inkluża fil-Kapitolu 27 ta' din is-sistema armonizzata (Kodiċi 2716).

180. Skont kif tirrapporta l-Kummissjoni u kif gie kkorroborat fis-seduta, l-Unjoni ma kkonkludiet l-ebda ftehim mal-Isvizzera sabiex jarmonizzaw il-garanziji ta' orijini tal-E-FER, f'konformità mad-dispożizzjonijiet tal-Artikolu 15 tad-Direttiva 2009/28. In-negozjati bilaterali li nb dew f'dan il-qasam ġew interrotti.

181. Ċertament, fis-6 ta' Marzu 2007, l-Italja u l-Isvizzera kkonkludew ftehim li ppreveda r-rikonoxximent reċiproku tal-garanziji ta' orijini fir-rigward tal-elettriku importat mill-2006¹¹⁵. Madankollu, dan il-ftehim bilaterali ma huwiex validu għar-rikonoxximent reċiproku tal-garanziji ta' orijini tal-E-FER, bħalma spjegajt iktar 'il fuq¹¹⁶.

182. Anki jekk Axpo setgħet turi l-orijini rinnovabbli tal-elettriku li timporta mill-Isvizzera, inqis li l-Artikoli 6 u 13 tal-Ftehim KEE-Svizzera¹¹⁷ ma jopponux l-iskema Taljana tax-xiri ta' ĊĦ, li huwa impost fuq l-importaturi.

183. Fir-rigward tal-Artikolu 6(1) (li jipprojbixxi t-taxxi b'effett ekwivalenti għad-dazji doganali fuq l-importazzjoni fl-iskambji bejn il-Komunità u l-Isvizzera, b'mod analogu għall-Artikoli 27 u 30 TFUE), diġà indikajt¹¹⁸ li l-obbligu inkwistjoni ma għandux natura fiskali jew parafiskali, u din tagħmilha impossibbli li jiġi kklassifikat bħala taxxa b'effett ekwivalenti għal dazju doganali.

184. Fir-rigward tal-Artikolu 13(1) (li jipprojbixxi r-restrizzjonijiet kwantitattivi fuq l-importazzjoni u l-miżuri b'effett ekwivalenti għall-iskambji bejn il-Komunità u l-Isvizzera, din il-projbizzjoni hija simili għal dik li hemm fl-Artikolu 34 TFUE. Bħalma diġà spjegajt ukoll¹¹⁹, il-mekkanizmu Taljan taċ-ĊĦ, filwaqt li jirrappreżenta miżura b'effett ekwivalenti għal restrizzjoni kwantitattiva fuq l-importazzjoni, huwa ġġustifikat minħabba l-preservazzjoni tal-ambjent u l-protezzjoni tas-saħħa u tal-ħajja tal-bniedem, tal-annimali u tal-pjanti, u għaldaqstant ma jiksirx il-projbizzjoni tal-Artikolu 34 TFUE. Dan l-istess raġunament jista' jiġi estrapolat għall-projbizzjoni tal-Artikolu 13 tal-Ftehim KEE-Svizzera.

¹¹⁵ Punti 39 u 40 ta' dawn il-konklużjonijiet, b'riferiment għas-sentenza Green Network. Fis-seduta, il-Gvern Taljan indika li seta' jirriżulta kunflitt ta' dritt internazzjonali pubbliku, billi l-applikazzjoni tal-ftehim bilaterali kien impossibbli wara l-adozzjoni tad-Digriet leġislattiv Nru 28 tal-2011. Bejn l-1 ta' Jannar 2012 u s-26 ta' Novembru 2014, li hija d-data tas-sentenza Green Network, ir-rikonoxximent reċiproku tal-garanziji ta' orijini fir-rigward ta' dan il-ftehim bilaterali ma ppermettix lill-importaturi tal-E-FER Svizzera fl-Italja jaħarbu mill-obbligu tax-xiri taċ-ĊĦ Taljani.

¹¹⁶ Il-gurisprudenza Green Network tista' tiġi estrapolata għad-Direttiva 2009/28, peress li tfasslet b'rabta mad-Direttiva 2001/77, li l-kontenut tagħha huwa simili f'dan ir-rigward.

¹¹⁷ Għalkemm il-qorti tar-rinvju ma tqajjimx il-kwistjoni u tohodha bħala xi haġa implicita, nemmen li l-Artikoli 6 u 13 tal-Ftehim jista' jkollhom effett dirett u jistgħu jiġu invokati direttament quddiem il-qorti nazzjonali mill-individwi kkonċernati. Dawn huma regoli li jinkludu projbizzjonijiet ċari, preċiżi u mingħajr kundizzjonijiet u l-Ftehim, minħabba l-karatteristiċi tiegħu, huwa xieraq b'tali mod li d-dispożizzjonijiet tiegħu jkun jistgħu jiġu invokati direttament, f'konformità mas-sentenzi tas-26 ta' Ottubru 1982, Kupferberg, (C-104/81, EU:C:1982:362, punti 22 u 23); u tas-16 ta' Lulju 2015, ClientEarth vs Il-Kummissjoni (C-612/13 P, EU:C:2015:486, punt 35 u l-gurisprudenza ċċitata).

¹¹⁸ Punt 68 ta' dawn il-konklużjonijiet.

¹¹⁹ Punti 76 sa 87 ta' dawn il-konklużjonijiet.

V. Konkluzjoni

185. Fid-dawl tal-kunsiderazzjonijiet esposti iktar 'il fuq, nipproponi li l-Qorti tal-Ġustizzja tirrispondi lill-Consiglio di Stato (il-Kunsill tal-Istat, l-Italja) kif ġej:

- “1) Id-Direttiva 2009/28/KE tal-Parlament Ewropew u tal-Kunsill tat-23 ta' April 2009 dwar il-promozzjoni tal-użu tal-enerġija minn sorsi rinnovabbli u li temenda u sussegwentement tħassar id-Direttivi 2001/77/KE u 2003/30/KE, ma tipprekludix leġiżlazzjoni li permezz tagħha Stat Membri jiddeċiedi li ma jeżentax lill-importaturi tal-elettriku ġġenerat minn sorsi rinnovabbli fi Stati Membri oħra, jew f'pajjiżi terzi, mill-obbligu li jixtru ċertifikati ħodor marbuta esklużivament mal-produzzjoni nazzjonali ta' dan it-tip ta' elettriku.
- 2) Skema ta' appoġġ permezz ta' ċertifikati ħodor bħal dik inkwistjoni f'din it-tilwima ma hijiex dazju doganali fuq l-importazzjoni u lanqas ma hija taxxa b'effett ekwivalenti, li jmorru kontra l-Artikolu 28 u 30 TFUE; lanqas ma hija taxxa interna diskriminatorja inkompatibbli mal-Artikolu 110 TFUE. Madankollu, din is-sistema tikkostitwixxi miżura b'effett ekwivalenti għal restrizzjoni kwantitattiva fuq l-importazzjoni, li tmur kontra l-prinċipju ta' projbizzjoni tal-Artikolu 34 TFUE, iżda li hija ġġustifikata minhabba r-rekwiżit imperattiv tal-preservazzjoni tal-ambjent u minhabba l-interess ġenerali tal-protezzjoni tal-ħajja u tas-saħħa tal-bniedem, tal-annimali u tal-pjanti, li huwa ammess fl-Artikolu 36 TFUE.
- 3) L-obbligu tax-xiri ta' ċertifikati ħodor impost mill-Istat Taljan fuq l-importaturi tal-elettriku, kif ukoll l-allokazzjoni mingħajr ħlas ta' dawn iċ-ċertifikati lill-produtturi nazzjonali tal-elettriku ġġenerat minn sorsi rinnovabbli, ma jimplikawx it-trasferiment tar-rizorsi tal-Istat fis-sens tal-Artikolu 107(1) TFUE. Madankollu, l-obbligu tax-xiri mill-ġdid ta' ċertifikati ħodor żejda li jitfa' piż fuq il-kumpannija ta' kapital pubbliku Gestore servizi energetici (Amministratur tas-servizzi tal-enerġija), li għandu jithallas mill-komponent tariffarju A3, jista' jimplika trasferiment ta' rizorsi pubbliċi, li għandu jiġi vverifikat mill-qorti tar-rinviju. Dan it-trasferiment ma jikkwalifikax bħala għajnuna mill-Istat li hija inkompatibbli mal-Artikolu 107(1) TFUE, sa fejn ma tagħtix vantaġġ selettiv lill-produtturi Taljani tal-elettriku miksub minn sorsi rinnovabbli.
- 4) L-obbligu tax-xiri ta' ċertifikati ħodor ta' oriġini nazzjonali impost minn leġiżlazzjoni interna fuq l-importaturi tal-elettriku prodott minn sorsi rinnovabbli f'pajjiż terz, bħall-Isvizzera, ma jmurx kontra l-Artikoli 6(1) u 13(1) tal-Ftehim bejn il-Komunità Ekonomika Ewropea u l-Konfederazzjoni Svizzera tal-1972”.